


informatika



1000





AZƏRBAYCAN RESPUBLİKASININ DÖVLƏT HİMNİ

Musiqisi *Üzeyir Hacıbəylinin*,
sözləri *Əhməd Cavadındır*.

Azərbaycan! Azərbaycan!
Ey qəhrəman övladın şanlı Vətəni!
Səndən ötrü can verməyə cümlə hazırız!
Səndən ötrü qan tökməyə cümlə qadırız!
Üçrəngli bayrağınla məsud yaşa!
Minlərlə can qurban oldu!
Sinən hər bə meydan oldu!
Hüququndan keçən əsgər
Hərə bir qəhrəman oldu!

Sən olasan gülüstan,
Sənə hər an can qurban!
Sənə min bir məhəbbət
Sinəmdə tutmuş məkan!

Namusunu hifz etməyə,
Bayrağını yüksəltməyə
Cümlə gənclər müştəqdir!
Şanlı Vətən! Şanlı Vətən!
Azərbaycan! Azərbaycan!



HEYDƏR ƏLİYEV
AZƏRBAYCAN XALQININ ÜMUMMİLLİ LİDERİ



RAMİN MAHMUDZADƏ
İSMAYIL SADIQOV
NAİDƏ İSAYEVA

Ümumtəhsil
məktəblərinin
8-ci sinfi üçün



İNFORMATİKA

fənni üzrə

DƏRSLİK

Bu nəşrlə bağlı irad və təkliflərinizi
bn@bakineshr.az və derslik@edu.gov.az
elektron ünvanlarına göndərməyiniz xahiş olunur.
Əməkdaşlığınız üçün əvvəlcədən təşəkkür edirik!

B

A

K

I



N

Ə

Ş

R

<<BAŞLIQLAR>>

1

İNFÖRMAŞİYA

1. İnformasiyanın kodlaşdırılması . 8
2. 2-lik, 8-lik və 16-lıq say sistemləri 11
3. Bir say sistemindən başqasına keçid 14
4. İnformasiyanın ölçülməsi . 17
- Ümumiləşdirici sual və tapşırıqlar 20

2

MULTİMEDİA

5. Multimedia qurğuları . . . 22
6. Elektron təqdimatda animasiya . 25
7. Təqdimatda səs və video . 29
- Ümumiləşdirici sual və tapşırıqlar 32

3

PROQRAMLAŞDIRMA

8. Proqram necə hazırlanır . . . 34
9. Python dilində ilk proqram . . . 38
10. Proqramda kəmiyyətlər . . . 41
11. Şərt operatoru 44
12. Proqramda dövr 47
- Ümumiləşdirici sual və tapşırıqlar 50

4

KOMPÜTER

13. İş masasının nizamlanması . . . 52
14. İnformasiya modelinin ağac forması 55
15. Faylların axtarışı 58
16. Məsələ həlli 61
- Ümumiləşdirici sual və tapşırıqlar 64

5

TƏTBİQİ PROQRAMLAR

17. Üçölçülü qrafika 66
18. Təkillər və üzlər 69
19. Üçölçülü modellərin qurulması . 72
20. Mətn redaktorunun obyektləri . 75
21. Elektron cədvəl 78
22. Düsturlarla iş 81
- Ümumiləşdirici sual və tapşırıqlar 84

6

İNFÖRMAŞİYA CƏMİYYƏTİ VƏ İNTERNET

23. İnformasiyanın emalı mərhələləri . 86
24. Kompüter şəbəkələri 88
25. İnternet xidmətləri 91
26. Cəmiyyətin informasiyalaşdırılması 93
- Ümumiləşdirici sual və tapşırıqlar 95



- 1. Maraqlatma.** Mövzuya maraq oyatmaq üçün müxtəlif situasiya və hadisələr təsvir edilir və suallarla yekunlaşdırılır.
- 2. Fəaliyyət.** Maraqlatılan hadisələrin araşdırılmasına, onlarda səbəb-nəticə əlaqələrinin müəyyən edilməsinə yönəlmiş tapşırıqlar verilir. Bu tapşırıqlar əvvəlki biliklərinizlə yeni öyrənəcəyiniz materiallar arasında əlaqə yaratmağa xidmət edir. Yerinə yetirilmiş işin nəticəsini müzakirə etmək və səhvləri araşdırmaq üçün suallar verilir.
- 3. Addım-addım.** Praktik vərdisləri formalaşdırır.
- 4. Açar sözlər.** Hər mövzu üzrə öyrənilən əsas anlayışlardır.
- 5. İzahlar.** Fəaliyyət zamanı müəyyən etdiyiniz faktlarla bağlı açıqlamalar verilir. Əsas anlayışlar, mövzu ilə bağlı izahlar, təriflər, qaydalar, bir sözlə, dərslərin əsas məzmunu burada əks olunur.

15. Faylların axtarışı

1

– Axtardığınız sənədi necə tapmaq olar?
– Kompüterdə fayl hansı parametrlərlə xarakterizə olunur?

2

Fəaliyyət

Kompüterdə faylların saxladığınız qovluqları gözdən keçirsin. Bir neçə mətn və qrafik fayl parametrlərini uyğun sənədlərə yazmaqla verilmiş cədvəli doldurun.

Faylın	Faylın	Yerləşdiyi	Yerləşdiyi	Ölçüsü	Dəyişdirilmə tarixi

Windows əməliyyat sistemi fayl və qovluqların axtarışı üçün bir neçə tunc təklif edir. Onlardan hansının daha münasib olduğunu düşünün, çünki müxtəlif hallarda fərqli tuncdan istifadə etmək daha əlverişli olur.

3

ADDIM-ADDIM - 1

Start menyusunun köməyi ilə faylların (qovluqların) axtarışı

4

AÇAR SÖZLƏR

Axtarış sistemi
Axtarış sahəsi
Açar söz

5

Windows əməliyyat sisteminin axtarış sahəsində axtarış sistemi nəzərdə tutulmuşdur. Əlbəttə, əməliyyat sisteminin sizə kömək edə bilməsi üçün ona *ipucu* verməlisiniz, yəni axtardığınız obyektin aşağıdakı parametrlərindən, heç olmasa, birini ona bildirməlisiniz:

- faylın (qovluğun) adını, yaxud onun bir hissəsini;
- faylda olan hər hansı söz və ya cümlənin bir hissəsini;
- faylın (qovluğun) yaradılma, son yazılma və ya dəyişdirilmə tarixini;
- faylın tipini (uzantısını);
- faylın (qovluğun) ölçüsünü.

6. Bu maraqlıdır. Mövzu ilə bağlı bilikləri genişləndirmək üçün nümunələr və maraqlı məlumatlar verilir.
7. Araşdıraraq-öyrənək. Mövzuda öyrənilənləri möhkəmləndirmək, tətbiq etmək və onlara münasibət bildirmək məqsədilə verilən tapşırıqlardır.
8. Öyrəndiklərinizi yoxlayın. Hər mövzuda öyrəndiklərinizi qiymətləndirmək, zəif cəhətlərinizi müəyyən etmək üçün nəzərdə tutulur.
9. Ümumiləşdirici sual və tapşırıqlar. Hər bölmənin sonunda öyrəndiklərinizin tətbiqi ilə bağlı sual və tapşırıqlar verilir.



Əməl	Təsviri
$x + y$	Toplama (x və y ədədlərinin cəmi)
$x - y$	Çıxma (x və y ədədlərinin fərq)
$x * y$	Vurma (x və y ədədlərinin hasil)
x / y	x -in y -ə bölünməsi (qismət). Nümunə: $100 / 4 = 25.0$
$x // y$	Tam ədədi bölmə (notion tam ədəd olur). Nümunə: $100 // 4 = 25$, ancaq $100.0 // 4 = 25.0$
$x \% y$	x -in y -ə tam ədədi bölünməsindən alınan qalıq. Nümunə: $10 \% 4 = 2$
$x ** y$	Qüvvətə yüksəlmə (x y -ə y qüvvədə). Nümunə: $2 ** 3 = 8$
$-x$	Ədədin əksi

Python kompilyatoru klaviatüradan daxil edilən kəmiyyətin tipini sətir kimi qəbul edir. Başqa sözlə, `a = input()` komandası vasitəsilə klaviatüradan daxil edilən qiymət `a` dəyişərinə sətir şəklində mənimləndirilir. Məsələn, klaviatüradan 19 ədədi daxil edilsə, noticoda `a` dəyişəni "19" qiymətini alır. Ona görə də `a`-nın qiymətinin tam ədəd olması lazımdırsa, `a = int(input())` yazılıqından istifadə olunur.

Araşdıraraq-öyrənək

1. Hər hansı dəyişən düzəldin və ona istədiyiniz ədədi mənimləndirin. Sonra həmin dəyişəni `print` operatoru vasitəsilə ekrana çıxarın.
2. Dəyişənə yeni qiymət mənimləndirərkən, yaxud cari qiymətin üzərinə yeni qiymət əlavə etməklə onun qiymətini dəyişdirin. Yeni qiyməti ekrana çıxarın.
3. Başqa dəyişən düzəldin və ona sətir mənimləndirin. Yeni dəyişənin qiymətini də ekrana göstərin.

Öyrəndiklərinizi yoxlayın

1. Qiymətli ədəd olan dəyişənə sətir mənimlənmək olarmı?
2. Python dilində "Bakı" və "Baki" eyni kəmiyyətləndirirmi?
3. Bunlardan hansı düzgün dəyişən adı deyil? Səbəbini izah edin.
a) Teacher2 b) 2Teacher c) teacher_25 d) TeaCher

ÜMUMİLƏŞDİRİCİ SUAL VƏ TAPŞIRIQLAR


1. Kompüterin program təminatını hansı növ proqramlar təşkil edir? Onlar nə üçün lazımdır?
2. Proqram yazılarkən hansı məhsulərdən keçir?
3. Proqramlaşdırma dilləri nə üçün yarandı? Hansı proqramlaşdırma dillərini tanıyırsınız? Onların hansında proqram yazırsınız?
4. Verilmiş operatorların icrasının nəticəsi nə olacaqdır?
a) `print (sum)`
b) `print ("sum")`
c) `print ("sum", sum)`
5. Verilmiş proqram ilk 5 natural ədədin hasilini ekrana çıxarmalıdır. Proqramı yazılıqda hansı səhvlər buraxılıb?

İNFORMASIYA

1

1. İnformasiyanın kodlaşdırılması
2. 2-lik, 8-lik və 16-lıq say sistemləri
3. Bir say sistemindən başqasına keçid
4. İnformasiyanın ölçülməsi

• Ümumiləşdirici sual və tapşırıqlar





1. İnformasiyanın kodlaşdırılması



- Əlifba nədir? Azərbaycan dili tarixində hansı əlifbalardan istifadə olunub?
- Azərbaycanın 5 manatlıq əsginasının arxa üzündəki yazı hansı əlifba ilə verilib?

Fəaliyyət

Aşağıda eyni informasiya müxtəlif əlifbalarla kodlaşdırılıb. Bildiyiniz əlifbaların birindən istifadə etməklə həmin sözü oxumağa çalışın.

1) آراز

2) .- .- .- .-..

3) 阿拉斯河

4) 01000001 01010010 01000001 01011010

Nəticəni müzakirə edək:

- Bu əlifbalardan hansı ilə tanışsınız?
- Hansı informasiya təqdim olunub? Onu başqa formada necə təqdim edə bilərsiniz?


İstənilən informasiyanı müxtəlif formalarda göstərmək, başqa sözlə, kodlaşdırmaq olar. Seçilən təqdim olunma (kodlaşdırma) forması kodlaşdırmanın hansı məqsədlə aparılmasından asılı olur: yazının həcmi azaltmaq, informasiyanı gizlətmək (şifrləmək), emal üçün əlverişli formaya salmaq və s.

İnformasiyanın saxlanması və ya başqasına ötürülməsi zamanı onun hansı formada verilməsi çox önəmlidir. Məsələn, zəif eşidən adamın informasiyanı səs şəklində qəbul etməsi çətindir. Görmə qabiliyyətini itirmiş insan informasiyanı əsasən eşitmək və toxunmaqla alır.

İnformasiyanın hansı formada verilməsindən və necə ötürülməsindən asılı olmayaraq, o, həmişə müəyyən **dil** vasitəsilə təqdim olunur. Verilən informasiyanı insan heç də həmişə qavraya bilmir. Bunun başlıca səbəbi verilən informasiyanın dilini bilməməsidir. Bu mənada riyaziyyatın dilini bilməyən $C = 2\pi r$, fizikanın dilini bilməyən $v = s/t$, kimyanın dilini bilməyən $NaCl$ yazılarını anlamayacaq.

AÇAR SÖZLƏR

Kod
Kodlaşdırma
Dekodlaşdırma
Təbii dil
Formal dil
Əlifba



Dillər iki qrupa ayrılır: *təbii dillər* və *formal dillər*. **Təbii dillər** şifahi və ya yazılı formada olan danışq dilləridir. Bəzi hallarda mimika və jestlər, xüsusi işarələr (məsələn, yol işarələri) danışq dilini əvəz edə bilər. **Formal dillər** insanın müxtəlif fəaliyyət sahələri üçün yaradılmış və öz əlifbası, qrammatik qaydaları, sintaksisi olan xüsusi dillərdir. Formal dillərə nümunə olaraq musiqi dilini (not yazılarını), riyazi dili (düsturları), proqramlaşdırma dillərini göstərmək olar.

İstənilən dilin əsasında xüsusi sistemli simvollar (işarələr) yığını – **əlifba** dayanır. Hər bir təbii, yaxud formal dildəki söz və ifadə həmin dilin əlifbası vasitəsilə verilir.

İnformasiyanı saxlamaq, ötürmək, yaxud emal etmək üçün bir təqdim-olunma formasından daha əlverişli başqa formaya keçirilməsinə **kodlaşdırma** deyilir. İnformasiyanın ilkin təqdimolunma formasına qaytarılması isə **dekodlaşdırma (kodaçma)** adlanır. Sözsüz ki, informasiyanı dekodlaşdırmaq üçün **kodu** bilmək lazımdır.



Biz kod və kodlaşdırma ilə hər gün rastlaşır və onlardan istifadə edirik. Məsələn, sürücünün signal verməsi, yaxud faraları yandırıb-söndürməsi, işıq-forun rəngləri, məktəb zəngi ilə aldığımız informasiyalar bu və ya başqa formada kodlaşdırılmış olur. İnsanların ünsiyyətdə olduğu təbii dillərin əsasını da kodlar (simvollar, işarələr) təşkil edir. Danışq zamanı bu kodlar səslər, yazıda isə hərflər şəklində verilir.

Araşdırmaq-öyrənək

Aşağıdakı əlifbalarla bağlı cədvəl hazırlayın, cədvəlin birinci sütununda əlifbaların adlarını, ikinci sütununda isə hər bir əlifbaya uyğun bir neçə hərfi (simvolu) göstərin:

- Morze əlifbası
- İkilik say sistemi
- İngilis əlifbası
- Azərbaycan əlifbası

“Şagird”, “çiçək” sözlərini bu əlifbaların hansı ilə kodlaşdırdıqda simvolların sayı ən az olar?


Öyrəndiklərinizi yoxlayın

1. İnformasiya nə üçün kodlaşdırılır?
2. Formal dil nədir? Bu dillərdən harada istifadə olunur? Onlara misallar göstərin.
3. Üçbucağın daxili bucaqlarının cəmi haqqında teoremi təbii və formal dillə ifadə edin.
4. Verilmiş kodlaşdırma cədvəlində hər hərfə (işarəyə) iki ədəd uyğundur. Birinci ədəd cədvəldə sütunun nömrəsini, ikinci ədəd isə sətirin nömrəsini göstərir. Həmin cədvəldən istifadə etməklə bu informasiyanı oxuyun:
(3,2) (7,3) (9,1) (7,3) (5,2) (12,1) (2,1) (9,1) (3,2) (1,3) (9,1) (12,1) (7,2) (4,3) (7,2) (9,1) (12,1) (1,1) (7,3) (10,2) (2,1) (9,1) (7,3) (5,3) (2,1) (2,2) (12,3)

	1	2	3	4	5	6	7	8	9	10	11	12
1	X	İ	I	J	K	Q	L	M	N	O	Ö	<boşluq>
2	P	R	S	Ş	T	U	Ü	V	Y	Z		,
3	A	B	C	Ç	D	E	Ə	F	G	Ğ	H	.

5. Verilmiş kodlaşdırma cədvəlindən istifadə edərək “ƏMƏKSİZ YEMƏK OLMAZ” atalar sözünü kodlaşdırın.

2. 2-lik, 8-lik və 16-lıq say sistemləri



- Mövqeli və mövqesiz say sistemlərinin fərqi nədədir?
- 2-lik say sistemi mövqelidir, yoxsa mövqesiz?

ADDIM – ADDIM

İkilik-səkkizlik cədvəlinin qurulması

1. İki sütundan və 9 sətirdən ibarət cədvəl qurun.
2. Cədvəlin birinci sətirində 1-ci xanaya “8-lik”, 2-ci xanaya isə “2-lik” yazın.
3. Birinci sütunun qalan xanalarına yuxarıdan aşağıya doğru 8-lik say sisteminin rəqəmlərini yazın.
4. “0” rəqəminin qarşısında ikinci sütunda “000” ikilik ədədini yazın.
5. İkinci sütunun qalan xanalarına 2-lik say sistemində ədədləri ardıcıl olaraq yazın.

8-lik	2-lik
0	000
1	001
2	
3	
4	
5	
6	
7	

Nəticədə **ikilik-səkkizlik cədvəli** alınacaq.

Yuxarıdakı cədvəl 2-lik və 8-lik say sistemləri arasında sadə əlaqənin olduğunu göstərir. Həmin cədvəldən istifadə etməklə bu say sistemlərinin birindən digərinə asanca keçmək mümkündür. Məsələn, 2-lik say sistemindən 8-liyə keçmək üçün aşağıdakı üsul tətbiq olunur:



1. Verilmiş ikilik ədəd sağdan başlayaraq 3 simvoldan ibarət qruplara bölünür. Ən soldakı qrupda 3 simvol alınmazsa, qrupun əvvəlinə bir və ya iki sıfır artırılır.
2. Hər qrupa üçrəqəmli ikilik ədəd kimi baxılır və o, 8-lik say sisteminin uyğun rəqəmi ilə əvəzlənir.

AÇAR SÖZLƏR

İkilik-səkkizlik cədvəli
Toplama qaydası
İkilik-onaltılıq cədvəli

Nəticədə alınan ədəd verilmiş ikilik ədədin 8-lik say sisteminə yazılışı olacaq.

$$\begin{array}{ccccccc} 010 & 101 & 011 & 111 & 101_2 & = & 25375_8 \\ \hline 2 & 5 & 3 & 7 & 5 & & \end{array}$$

Bu əməliyyatın əksi, yəni ədədin 8-lik say sistemindən 2-liyə keçirilməsi də çox sadədir: 8-lik ədədin hər bir rəqəmi, sadəcə, *ikilik-səkkizlik cədvəlindən* istifadə olunmaqla uyğun 2-lik ədədlə əvəz olunur.

Məsələn:

$$5371_8 = \begin{array}{cccc} 101 & 011 & 111 & 001_2 \\ \hline 5 & 3 & 7 & 1 \end{array}$$

Ədədlərin bir say sistemindən başqasına keçirilməsi zamanı hesab əməllərini bilmək lazımdır. Məsələn, ikilik say sisteminə ədədlər üzərindəki toplama və vurma əməlləri belə təyin olunur:

Toplama qaydası	Vurma cədvəli	Örnekler
$0 + 0 = 0$ $0 + 1 = 1$ $1 + 1 = 10_2$	$0 \times 0 = 0$ $0 \times 1 = 0$ $1 \times 0 = 0$ $1 \times 1 = 1$	$\begin{array}{r} 1001_2 \\ + \quad \quad \\ \hline 1101_2 \\ \hline 10110_2 \end{array}$ $\begin{array}{r} 1001_2 \\ \times \quad \quad \\ \hline 1101_2 \\ \hline 1001 \\ + 1001 \\ \hline 1001 \\ \hline 1110101_2 \end{array}$

Bəllidir ki, 8 kimi, 16 ədədi də 2-nin qüvvəti olduğundan ($16 = 2^4$) 16-lıq və 2-lik say sistemləri arasında da bənzər əlaqə vardır. Bu əlaqə aşağıdakı **ikilik-onaltılıq cədvəlində** göstərilib. Bu iki say sisteminin birindən digərinə

keçmək üçün də yuxarıdakı qaydadan istifadə olunur: sadəcə, bu halda ikilik ədəd üç-üç deyil, dörd-dörd qruplara ayrılır.

16-lıq	2-lik	16-lıq	2-lik
0	0000	8	1000
1	0001	9	1001
2	0010	A	1010
3	0011	B	1011
4	0100	C	1100
5	0101	D	1101
6	0110	E	1110
7	0111	F	1111

Araşdıraraq-öyrənək

İkilik-onaltılıq və ikilik-səkkizlik cədvəllərindən istifadə edərək:

– bərabərliklərin doğruluğunu yoxlayın

$$7_8 + 1_8 = 10_8 \quad 9_{16} + 1_{16} = A_{16} \quad F_{16} + 1_{16} = 10_{16}$$

– 11110111011_2 , 101010101_2 və 111111_2 ədədlərini onaltılıq say sisteminə keçirin.

– $A54_{16}$, $21E_{16}$ və $34AD_{16}$ ədədlərini ikilik say sisteminə keçirin.


2-lik, 8-lik və 16-lıq say sistemləri arasında gördüyünüz bu sadə əlaqə istənilən say sistemləri arasında yoxdur. Ona görə də bir say sistemində verilmiş ədədi ixtiyari say sistemində keçirmək üçün başqa üsuldən istifadə olunur. Həmin üsul növbəti dərstdə öyrəniləcək.

Öyrəndiklərinizi yoxlayın

1. Yaşınızı onaltılıq say sistemində yazın.
2. 2019_{10} ədədini ikilik, səkkizlik və onaltılıq say sistemində göstərin.
3. 54321_8 , 545253_8 , 777_8 , 1010001_8 ədədlərini 2-lik say sistemə keçirin.
4. $11101110101001101001100110101_2$, $110110110000110001011010101_2$, 111011101010011_2 ədədlərini 8-lik say sistemində yazın.
5. $A54_{16}$, $21E_{16}$ və $34AD_{16}$ ədədlərini ikilik say sistemində göstərin. Sonra alınan ədədləri səkkizlik say sistemə keçirin.



3. Bir say sistemindən başqasına keçid



- Bu yazılışları nə birləşdirir?
- Hesablamaları 10-luq say sistemində apardıqda alınan nəticələr nə göstərəcək?

p əsaslı say sistemində istənilən tam $\overline{a_n a_{n-1} a_{n-2} \dots a_1 a_0}$ ədədini

$$a_n \cdot p^n + a_{n-1} \cdot p^{n-1} + a_{n-2} \cdot p^{n-2} + \dots + a_1 \cdot p^1 + a_0 \cdot p^0 \quad (0 \leq a_i < p)$$

çoxhədli şəklində göstərmək olar. Məsələn:

$$12345_{10} = 1 \cdot 10^4 + 2 \cdot 10^3 + 3 \cdot 10^2 + 4 \cdot 10^1 + 5 \cdot 10^0$$

$$12345_8 = 1 \cdot 8^4 + 2 \cdot 8^3 + 3 \cdot 8^2 + 4 \cdot 8^1 + 5 \cdot 8^0$$

$$12345_7 = 1 \cdot 7^4 + 2 \cdot 7^3 + 3 \cdot 7^2 + 4 \cdot 7^1 + 5 \cdot 7^0$$

Ədədin çoxhədli şəklində göstərilməsinə onun **açıq yazılış forması** deyilir. Bu formadan ədədləri bir say sistemindən başqasına keçirmək məqsədilə istifadə olunur. Bunun üçün həmin ədədi verildiyi say sistemində açıq formada yazmaq, hesablamaları isə ədədi keçirmək istədiyiniz say sistemində aparmaq lazımdır. Alınmış nəticə ədədin yeni say sistemində yazılışını verəcəkdir. Bu üsul, xüsusən, ədədlərin onluq say sisteminə keçirilməsi zamanı çox əlverişli olur. Məsələn:

AÇAR SÖZLƏR

Ədədin açıq yazılış forması

$$11001_2 = 1 \cdot 2^4 + 1 \cdot 2^3 + 0 \cdot 2^2 + 0 \cdot 2^1 + 1 \cdot 2^0 = 16 + 8 + 0 + 0 + 1 = 25_{10}$$

$$12345_7 = 1 \cdot 7^4 + 2 \cdot 7^3 + 3 \cdot 7^2 + 4 \cdot 7^1 + 5 \cdot 7^0 = 2401 + 686 + 147 + 28 + 5 = 3267_{10}$$

Fəaliyyət

Açıq yazılış formasının köməyi ilə aşağıdakı ədədləri 10-luq say sisteminə keçirin.

$$1223_4 \quad 1223_5 \quad 1223_6 \quad 1223_9$$

Nəticəni müzakirə edək:

- Verilmiş ədədlərdən ən böyüyü hansıdır?
- Hesablamanı aparmadan bu suala cavab vermək mümkündürmü?

Ədədləri 10-luq say sistemindən başqasına da bu yolla keçirmək olar. Ancaq digər say sistemlərində hesab əməllərini yerinə yetirmək insan üçün əlverişli olmadığından, adətən, başqa üsuldan istifadə olunur. Tutaq ki, hər hansı A ədədini 10-luq say sistemindən 7-lik say sistemə keçirmək lazımdır. Qeyd olunduğu kimi, A ədədinin 7-lik say sistemində yazılması onun aşağıdakı cəm şəklində göstərilməsi deməkdir:

$$A = a_n \cdot 7^n + a_{n-1} \cdot 7^{n-1} + \dots + a_1 \cdot 7^1 + a_0 \cdot 7^0$$

Deməli, A ədədinin yeddilik təsvirini almaq üçün $a_0, a_1, \dots, a_n$ əmsallarını tapmaq lazımdır. Bunun üçün əvvəlcə A ədədini 7-yə bölək. Aydındır ki, bu zaman qalıq a_0 -a bərabər olacaq. Çünki A ədədinin yuxarıda göstərilən açıq yazılışında sonuncudan başqa bütün toplananlar 7-yə tam bölünür. Sonra A ədədini 7-yə böldükdə alınan qisməti yenidən 7-yə bölək. Bu zaman alınan yeni qalıq a_1 -ə bərabər olacaq. Bu prosesi davam etdirsək, biz A ədədinin yeddilik təsvirindəki bütün $a_0, a_1, \dots, a_n$ rəqəmlərini tapırıq. Məsələn, 3287_{10} ədədini yeddilik say sistemə keçirmək üçün aşağıdakı bölmə əməllərini yerinə yetirmək lazımdır:

		Qalıq
3287	: 7 = 469	4
469	: 7 = 67	0
67	: 7 = 9	4
9	: 7 = 1	2
1	: 7 = 0	1

=> 12404₇

Beləliklə, $3287_{10} = 12404_7$. Doğrudan da,

$$12404_7 = 1 \cdot 7^4 + 2 \cdot 7^3 + 4 \cdot 7^2 + 0 \cdot 7^1 + 4 \cdot 7^0 = 2401 + 686 + 196 + 4 = 3287_{10}$$

Yuxarıda verilən misallarda say sistemlərindən biri 10-luq say sistemi idi. Bəs hər iki say sistemi 10-luqdan fərqli olduqda çevirməni necə aparmaq lazımdır? Bunun üçün aralıq olaraq 10-luq say sistemindən istifadə etmək daha əlverişli olardı. Məsələn, əgər hər hansı ədədi 6-lıq say sistemindən 20-



lik say sisteminə keçirmək lazımdırsa, öncə həmin ədədi 10-luğa, sonra isə 10-luqdan 20-liyə keçirmək daha rahat olur.

Araşdıraraq-öyrənək

Ədədlərin bir say sistemindən başqasına keçirilməsi Calculator proqramı vasitəsilə çox asanca yerinə yetirilir.

Bunun üçün proqram başladıldıqdan sonra View⇒Programmer menyü bəndi seçilir.

Pəncərənin sol tərəfində say sistemlərinə uyğun radio düymələri yerləşir: Hex – 16-lıq, Dec – 10-luq, Oct – 8-lik, Bin – 2-lik say sistemini bildirir. Düymələrin adlarının ingilis dilində hansı sözlərin qısaltmaları olduğunu araşdırın. Calculator proqramında hesablamalar aparın və aşağıdakı cədvəli nümunəyə uyğun olaraq doldurun.



10-luq	2-lik	8-lik	16-lıq
175	10101111	257	AF
389034			
999999099			

Öyrəndiklərinizi yoxlayın


1. Ədədin açıq yazılışı dedikdə nə nəzərdə tutulur?
2. Onluq say sistemindəki ədədi hər hansı say sisteminə keçirdikdə hansı üsuldan istifadə olunur?
3. 321_{10} ədədini 7-lik say sisteminə keçirin.
4. Verilmiş ədədlərdən ən böyüyü və ən kiçiyi hansıdır? $3D7_{16}$, 10010111_2 , 375_8 və 13424_5
5. Verilmiş ədədlərdən əvvəl və sonra hansı ədədlər gəlir? Onları müvafiq say sistemlərində yazın.
a) 211_3 b) $8B_{16}$ c) 1001100_2 d) 357_8 e) 234_5 f) 135_6 g) 247_9

4. İnformasiyanın ölçülməsi

Rəvayətə görə, Lakoniyanın Sparta şəhərinə yaxınlaşan Makedoniya çarı II Filipp spartalılara belə bir müraciətnamə göndərir:

*“Mən bütün Yunanıstanı fəth etmişəm, dünyanın ən yaxşı qoşunu məndədir. Təslim olun, çünki **əgər** şəhərin darvazalarını sındırsam, **əgər** qala divarlarını dağıtsam, **əgər** Spartanı zorla alsam, onda heç kəsə aman verilməyəcək və şəhər yerlə yeksan olunacaq!”*

Bu müraciətnaməyə spartalıların cavabı çox qısa olmuşdur – “**Əgər**”.



- Spartalılar bu cavabla makedoniyalılara nə demək istəmişdilər?
- “Lakonizm”, “lakonik ifadə” nə deməkdir və onun bu rəvayətlə hansı əlaqəsi var?

Fəaliyyət

Riyazi dildən (düsturlardan) istifadə etməklə aşağıdakı informasiyaları yığcam formada yazın. Hər mətndə istifadə olunan simvolların sayını müəyyən edin.

İnformasiya	Yığcam forması
1. Toplananların yerini dəyişdikdə cəm dəyişmir. 2. Orta sürət gedilən yolun bu yolun gedilməsinə sərf olunan zamana nisbətində bərabərdir. 3. Su molekulu iki hidrogen, bir oksigen atomundan ibarətdir.	

Nəticəni müzakirə edək:

- Yığcam formanın həcmi orijinal formadan neçə simvol azdır?
- Hansı halda açıq formadan, hansı halda yığcam formadan istifadə etmək əlverişli olur?



AÇARSÖZLƏR

ASCII
UNICODE
Bit
Bayt

İnsanların ünsiyyətdə olduğu təbii dillərin də əsasını kodlar təşkil edir. Şifahi ünsiyyət zamanı bu kodlar səslərlə, yazıda isə simvollarla verilir. Ona görə də mətn şəklində verilmiş informasiyanın həcmi onu təşkil edən simvolların (hərflərin, durğu işarələrinin) sayından asılı olur. Başqa sözlə, mətn şəklində informasiya nə qədər yığcam ifadə olunarsa, onun tutduğu yer də bir o qədər az olar. Məsələn, belə bir xəbər gəlir: “Siz müsabiqədən keçmişsiniz”. Kompüterdə qəbul olunduğu kimi, hər bir hərfi (o cümlədən sözlərarası boşluğu da) bir baytla kodlaşdıraraq, göstərilən məlumat 26 bayt, yaxud $26 * 8 = 208$ bit yer tutacaq. Məlumatı “Müsabiqədən keçmişsiniz”, yaxud sadəcə, “Keçmişsiniz” şəklində qısaldısaq, həmin qiymət uyğun olaraq 176 və 80 bit olacaq. Qabaqcadan razılaşsaq ki, 1 müsabiqədən keçməyi, 0 isə müsabiqədən keçməməyi bildirir, onda bütün informasiya 1 bitə sıғыsacaq.



Görkəmli alman riyaziyyatçısı **Peter Qustav Lejön Dirixle** (1805 – 1859) çox söz işlətməyi xoşlamazdı. Oğlu olanda o, qohumlarına belə bir teleqram göndərmişdi:

“ $2 + 1 = 3$ ”.

Kompüterdə hər növ informasiyanın, o cümlədən mətn informasiyasının ikilik kodlarla göstərildiyini bilirsiniz. Ona görə də kompüterdə mətn informasiyasının həcmi onu təşkil edən simvolların sayı ilə yanaşı, yaddaşda hər bir simvola ayrılan bitlərin sayından da asılıdır. Kompüterlərdə simvolları kodlaşdırmaq üçün müxtəlif vaxtlarda müxtəlif kodlaşdırma üsulları tətbiq olunub. Hazırda bunlardan **ASCII** və **UNICODE** daha geniş istifadə olunur. ASCII (“askii” kimi tələffüz olunur) kodlaşdırmasında hər bir simvol 8 bit, yaxud 1 bayt vasitəsilə kodlaşdırılır. UNICODE (“yunikod” kimi tələffüz olunur) kodlaşdırmasında isə bu məqsədlə 16 bit, yaxud 2 baytdan istifadə olunur. Deməli, ASCII kodlaşdırmasında verilən hər hansı mətn UNICODE kodlaşdırması ilə müqayisədə kompüterin yaddaşında 2 dəfə az yer tutur.

Mətn	Həcmi
Əgər sən hər şeyi bilirsənsə, onda hələ çox şey öyrənməlisən.	ASCII kodlaşdırmasında 61 bayt , yaxud 488 bit yer tutur.
	UNICODE kodlaşdırmasında 122 bayt , yaxud 976 bit yer tutur.

Mətndə olan ədədlər də eyni qaydada kodlaşdırılır. Başqa sözlə, ədədin hər bir rəqəmi ayrıca simvol kimi ya 1 bayt (ASCII kodlaşdırmasında), ya da 2 bayt (UNICODE kodlaşdırmasında) yer tutur. Ancaq bildiyiniz kimi, ədədlərin 2-lik say sistemində yazılışı daha yığcam alınır. Nümunə üçün 19 ədədinin hər iki variantda kodlaşdırılmasına baxaq. Mətndə olan ədədin hər bir rəqəmi ASCII koduna uyğun olaraq 8 bitlə kodlaşdırılır. Yəni 19 ədədinin kodlaşdırılması üçün 16 bit (2 bayt) tələb olunur:

$$1 - 00110001, 9 - 00111001.$$

Hesablamalar zamanı isə bu ədəd (19) ikilik say sisteminə çevrilərək kodlaşdırılır:

$$19_{10} = 00010011_2.$$

Göründüyü kimi, ikinci halda 19 ədədi yaddaşda 1 bayt yer tutur.

Araşdıraraq-öyrənək



OpenOffice.org Writer (yaxud Microsoft Word) mətn redaktorunu başladın və “Əgər sən hər şeyi bilirsənsə, onda hələ çox şey öyrənməlisən.” ifadəsini daxil edin.

Save As dialog pəncərəsini açın və Save as type siyahısından Microsoft Word 95 (.doc) variantını seçin. Sənədə münasib ad verib öz qovluğunuzda saxlayın. Yenidən Save As pəncərəsini açın və Save as type siyahısından Microsoft Word 6.0 (.doc) variantını seçin. Sənədi başqa bir adla öz qovluğunuzda saxlayın.

Faylları saxladığınız qovluğa daxil olun və hər iki faylı tapıb onların ölçülərini müqayisə edin. Onların ölçüləri arasındakı fərqi səbəbini öyrənməyə çalışın.

Öyrəndiklərinizi yoxlayın

1. 8 bitlə neçə müxtəlif simvolu kodlaşdırmaq mümkündür?
2. UNICODE kodlaşdırmasında istifadə olunan üsulla neçə müxtəlif simvol kodlaşdırmaq olar?
3. Dərsdə verilmiş aforizm ASCII kodlaşdırmasında tutumu 2 Kbayt olan yaddaş sahəsinə neçə dəfə yerləşər?
4. Məktəbdə 1000 şagird təhsil alır. Hər şagirdə bənzərsiz ikilik kod verilir. Bütün şagirdləri kodlaşdırmaq üçün 9 bit bəs edərmi? Cavabı əsaslandırın.
5. Avtomatik qurğu UNICODE-da kodlaşdırılmış mətnə 8 bitlik ASCII kodlaşdırmasını tətbiq etdi. Nəticədə informasiyanın həcmi 480 bit azaldı. Mətnə neçə simvol var?



ÜMUMİLƏŞDİRİCİ SUAL VƏ TAPŞIRIQLAR

1. İnformasiyanın kodlaşdırılmasına nümunələr göstərin.
2. “ÇÖRƏK” sözünü müxtəlif üsullarla kodlaşdırın.
3. UNICODE kodlaşdırılmasında verilmiş aşağıdakı atalar sözünün həcmi tapın.

Vətənin bir qış qərbətin yüz baharından yaxşıdır.

4. 217 ədədini verilmiş ardıcılıqla müvafiq say sistemlərinə keçirin.

$$217_{10} \rightarrow X_2 \rightarrow Y_8 \rightarrow Z_{16}$$

5. Ədədləri müqayisə edin.

$$24_8 \text{ və } 24_{16}$$

$$273_8 \text{ və } 12A_{16}$$


6. Marketdə 14 çeşiddə mal satılır. Bu malların ikilik kodla kodlaşdırılması üçün ən azı neçə bit kifayət edər?
7. 100110010100001_2 ədədi 8-lik və 16-lıq sistemlərdə hansı ədədlərə uyğundur?
8. 10111_2 və 1011111_2 ədədlərinin cəmini tapın.
9. Hansı say sistemlərində 51 onluq ədədi 3 rəqəmi ilə qurtarır?
10. Meyvə bağında 30_x alma, 21_x armud, 5_x gavalı və 4_x albalı ağacı var. Bağda cəmi 63_x ağac var. Ağacların sayı hansı say sistemində verilib və bağda neçə ağac var?



MULTIMEDIA

2

5. Multimedia qurğuları
6. Elektron təqdimatda animasiya
7. Təqdimatda səs və video
 - Ümumiləşdirici sual və tapşırıqlar





5. Multimedia qurğuları



- İnformasiya hansı formalarda təqdim oluna bilər?
- Bu simgələr informasiyanın hansı təqdimolunma formaları ilə bağlıdır?

Fəaliyyət

Mətn redaktorunda belə bir cədvəl hazırlayın. Hər bir qurğu haqqında bildiklərinizi uyğun xanalara yazın.

Qurğu	Funksiyası, iş prinsipi
Mikrofon	
Səsucaldanlar	
Proyektor	
Optik disk qurğusu	
Skaner	

Nəticəni müzakirə edək:

- Bu qurğular hansı növ informasiyalarla işləyir?

Tətbiqi proqramların ən geniş yayılmış növlərindən biri kompüter oyunlarıdır. Bu oyunların əksəriyyəti qrafika ilə yanaşı, səs, animasiya və video effektlərlə zəngin olur. Belə effektlər oyunları həm maraqlı edir, həm də gerçəkliyə daha da yaxınlaşdırır.

Bir neçə növ informasiyadan eyni zamanda istifadə edən informasiya texnologiyalarına **multimedia** deyilir. Başqa sözlə, *multimedia* dedikdə qrafika, mətn, video, fotoqrafiya, animasiya, səs effektləri kimi informasiyaların bir neçəsinin kombinasiyası nəzərdə tutulur. Müasir kompüterlərin proqram və aparat resursları çox geniş çeşidli multimedia fayllarına qulaq asmağa, baxmağa, onları yaratmağa və redaktə etməyə imkan verir.

Ona görə də “multimedia” termini həm proqram, həm də aparat təminatına aid edilir. Bəzi multimedia qurğuları həyatımızın ayrılmaz hissəsinə çevrilib.

Yüksək texnologiyalar sahəsində ən son uğurlardan biri **rəqəmsal fotokameralardır**. Rəqəmsal fotokamera vasitəsilə çəkilmiş şəkillər kameranın yaddaşında saxlanılır və kompüterin yaddaşına köçürülə bilər. Çəkilmiş şəkillərə dərhal baxmaq, oradakı istənilən çatışmazlığı aradan qaldırmaq və xüsusi effektlər əlavə etmək olur. Çəkilən hər bir şəklın görüntüsü işığa həssas elementlərdən təşkil olunmuş matrisin köməyi ilə formalaşır. Rəqəmsal fotokameraların ən mühüm xarakteristikası onun matrisində olan piksellərin sayıdır. Müasir rəqəmsal fotokameraların matrisi bir neçə *meqapiksel*-dən, yəni bir neçə milyon pikseldən ibarət olur. Meqapiksellərin sayı görüntünün keyfiyyətini müəyyən edir: matrisdə olan meqapiksellərin sayı nə qədər çoxdursa, fotosəklın keyfiyyəti də bir o qədər yüksək olur. İlk rəqəmsal fotokameralarda bu göstərici 2–3 meqapiksel idi, müasir modellərdə isə 7 meqapikseldən yuxarıdır.

Fotokamera ilə çəkilmiş fotolar *yaddaş kartına*, yaxud başqa daşıyıcıya yazılır.

Müasir rəqəmsal fotokameraların əksəriyyəti maye-kristal ekranla təchiz olunub. Bu fotokameralarla qısa videolar da çəkmək mümkündür.

Rəqəmsal videokameralar bir çox cəhətlərinə görə rəqəmsal fotokameralara çox bənzəyir. Belə ki, çəkilmiş videogörüntülər kameranın daxili yaddaşında saxlanılır. Ancaq fotokameralardan fərqli olaraq onlarda yaddaş kartı ilə yanaşı, başqa növ daşıyıcılardan – kiçik formatlı videokasetlərdən, DVD-disklərdən də istifadə olunur.

AÇAR SÖZLƏR

Multimedia
Rəqəmsal fotokamera
Meqapiksel
Yaddaş kartı
Rəqəmsal videokamera
Veb-kamera
Audio-pleyer



Fotokamera



Yaddaş kartı



Videokamera



Veb-kamera



Audio-pleyer



Son model videokameralar isə sərt disklərlə təchiz olunmuşdur. Bu daşıyıcılarda, adətən, 60–120 dəqiqəlik videoyazı saxlamaq olur. Rəqəmsal fotokamerada olduğu kimi, rəqəmsal videokamerada da görüntünün keyfiyyəti meqapiksəllərin sayından asılıdır. Müasir videokameraların əksəriyyəti 1–3 meqapiksəli dəstəkləyir.

Görüntüləri lokal şəbəkədə, yaxud İnternetdə ötürmək üçün **vəb-kamera** adlandırılan rəqəmsal videokameralar vardır. Kompüterlərdə veb-kameralardan, adətən, “canlı” ünsiyyət zamanı istifadə olunur. İnternet texnologiyalarına əsaslanan video-ünsiyyət, yaxud *video-gap* zamanı ünsiyyətdə olan iki şəxs bir-birini eşidə və görə bilər. Əksər veb-kameraların özlərinin daxili mikrofonu olduğundan belə ünsiyyət zamanı əlavə mikrofona gerek qalmır.

Rəqəmsal audio-pleyer musiqi yazılarının saxlanması və səsləndirilməsi üçün nəzərdə tutulub. Bu qurğuların əksəriyyətində musiqi yazıları olan faylları saxlamaq üçün *flaş-yaddaşdan* istifadə olunur. Flaş-yaddaş pleyerin daxilinə quraşdırılmış, yaxud taxılıb-çıxarılan yaddaş kartı şəklində ola bilər. Tutumu 512 Mbayt olan flaş-karta 8 saatlıq musiqi yazmaq olur. Rəqəmsal audio-pleyerlərin bəzində tutumu 1-dən 40 Gbaytadək daxili sərt disk olur. Belə disklərə 16–640 saatlıq musiqi yerləşir.

Yuxarıda haqqında danışılan o biri qurğular kimi, rəqəmsal audio-pleyerlərin də əksəriyyəti kompüterə USB portuna qoşulur. Kompüterin sərt diskinə olan musiqi fayllarını pleyerin flaş-yaddaşına köçürmək olar.


Araşdıraraq-öyrənək

Rəqəmsal fotokameralarda fotoların hansı fayl formatında saxlandığını araşdırın. Nə üçün onlar BMP formatında saxlanılırmır?
Müasir mobil telefonlarda səs və grafik fayllar hansı formatlarda saxlanılır?

Öyrəndiklərinizi yoxlayın

1. Multimedia nədir?
2. Oyun proqramlarını multimedia proqramları hesab etmək olarmı?
3. Hansı multimedia qurğularını tanıyırsınız?
4. Rəqəmsal fotokameraların əsas xarakteristikası nədir?
5. Rəqəmsal videokameralarda informasiya daşıyıcılarının hansı növlərindən istifadə olunur?

6. Elektron təqdimatda animasiya



- Elektron təqdimat nədir?
- Təqdimatlarla işləmək üçün tətbiqi proqramlar necə adlanır?

Təqdimatı daha baxımlı, daha təsirli etmək üçün **OpenOffice Impress**, eləcə də **Microsoft PowerPoint** proqramında müxtəlif animasiya elementləri nəzərdə tutulub.

Animasiya elementlərini həm bir slaydın daxilində, həm də bir slayddan başqasına keçərkən tətbiq etmək olar.

Bir slayddan başqasına keçid zamanı müxtəlif effektlərdən istifadə etmək olar. Məsələn, yeni slayd əvvəlki slaydın üzərinə çıxa bilər, yaxud yeni slayda yer vermək üçün əvvəlki slayd ekranın istənilən qırağına “sürüşüb gedə bilər”. Bundan başqa, slayd birdən yox ola, başqa slaydın içərisində əriyə, yaxud fırlana bilər.






ADDIM – ADDIM-1

Slaydlara keçid effektinin əlavə edilməsi

1. OpenOffice Impress proqramını başladın və hər hansı hazır təqdimat faylını açın.
2. Slide Show menyusunda Slide Transition komandasını seçin. Proqram pəncərəsinin sağında uyğun tapşırıqlar paneli açılacaq. Orada təqdimatın 1-ci slaydı üçün keçid parametrləri göstərilir.
3. Tapşırıqlar panelinin Apply to selected slides bölümündəki siyahıda Dissolve bəndini tapıb çıxqıldadın. 1-ci slaydın keçid effekti nümayiş olunacaq.
4. Tapşırıqlar panelinin aşağısındakı **Slide Show** düyməsini çıxqıldadın. Proqram slaydların nümayişi rejiminə keçəcək və 1-ci slayd Dissolve keçid effekti ilə açılacaq.
5. Nümayişi bitirmək üçün <Esc> klavişini basın.
6. Edit menyusunda Select All komandasını çıxqıldadın. Slaydların hamısı seçdiriləcək.
7. Yalnız 1-ci slaydın seçdirməsini ləğv etmək üçün <Ctrl> klavişini basıb saxlayaraq həmin slaydı çıxqıldadın.
8. Slide Transition tapşırıqlar panelinin Apply to selected slides bölümündəki siyahıda Random Bars Horizontal bəndini tapıb çıxqıldadın. Seçilmiş effekt slayd eskizlərində nümayiş olunacaq.
9. Modify transition bölümündəki Speed sahəsinin oxunu çıxqıldadın, sonra isə açılan siyahıdan Slow (yaxud Fast) bəndini seçin.
10. **Slide Show** düyməsini çıxqıldadın. Proqram slaydların nümayişi rejiminə keçəcək və slayd Random Bars Horizontal keçid effekti ilə açılacaq.
11. Bir slayddan başqasına keçmək üçün siçanın düyməsini bir neçə dəfə çıxqıldadın. Sonra nümayişi bitirmək üçün <Esc> klavişini basın.
12. Təqdimatı diskdə saxlamaq üçün standart alətlər zolağındakı Save düyməsini çıxqıldadın.




Təqdimatı daha cəzbedici etməyin başqa bir yolu slaydlardakı mətnləri və rəsmləri “canlandırmaq”dır.

ADDIM – ADDIM-2

Slayddakı mətnlərə animasiya effektlərinin verilməsi

1. Hər hansı hazır təqdimat faylını açın.
2. Slide Show menyusunda Custom Animation bəndini seçin. Uyğun tapşırıqlar paneli açılacaq.
3. Təqdimatın istədiyiniz slaydını seçin. Siçanın göstəricisini slaydın başlığının üzərinə aparın və sol düyməni çiqıldadın. Sonra Custom Animation tapşırıqlar panelindəki Add... düyməsini çiqıldadın. Eyni adlı dialog pəncərəsi açılacaq.
4. Entrance səhifəsindəki siyahıda Fly In sətirini çiqıldadın. Animasiya effekti seçilmiş slaydda nümayiş olunacaq.
5. Effekt xəşunuza gəlırsə, OK düyməsini çiqıldatmaqla onu seçdirilmiş yazıya (slaydın başlığına) tətbiq edə bilərsiniz. Custom Animation tapşırıqlar panelinin aşağısında animasiya ardıcılığını göstərən siyahıya başlığın mətni və effektin qısaldılmış təsviri əlavə olunacaq.
6. Başqa bir yazını çiqıldatmaqla seçdirin. Sonra Custom Animation tapşırıqlar panelindəki Add... düyməsini çiqıldadın və Split sətirini seçin. Animasiya effekti slaydda nümayiş olunacaq.
7. 5-ci addımı təkrar edin.
8. Custom Animation tapşırıqlar panelinin aşağısındakı **Slide Show** düyməsini çiqıldadın. Slayd ekrana başlıqsız çıxacaq.
9. Başlığın çıxması üçün siçanın sol düyməsini çiqıldadın, sonra effekt verdiyiniz ikinci yazını göstərmək üçün onu bir daha çiqıldadın.
10. Slaydların nümayişini dayandırmaq üçün Esc klavişini basın. Slayd yenə də adi rejimdə görünəcək.
11. Custom Animation tapşırıqlar panelinin aşağısında animasiya ardıcılığını göstərən siyahıda birinci elementi çiqıldadın. Əgər siyahıda bir neçə element varsa, siyahının altındakı **Change order** kimi qeyd olunmuş ox düymələri aktivləşəcək. Aktiv oxlardan birini çiqıldatsanız, siyahıdakı bəndlərin yerinin dəyişildiyini görəcəksiniz. Bu onu göstərir ki, təqdimatın nümayiş zamanı slayddakı elementlər ekrana yeni ardıcılıqla çıxacaq.





12.  Effect Options düyməsini çıqıldadı. Uyğun dialoq pəncərəsi açılacaq.
13. Settings bölümündə Direction sahəsinin oxunu çıqıldadı, sonra isə siyahıdan başqa bir bəndi seçin.



14. Enhancements bölümündə Text animation sahəsinin oxunu çıqıldadı, Letter by letter variantını seçin, sonra isə aktivləşən delay between letters sahəsinin qiymətini 15 edin və OK düyməsini çıqıldadı.
15. Effect Split bölümündə Start sahəsinin oxunu, sonra isə With previous variantını çıqıldadı. Bundan sonra verilmiş elementin animasiya effekti çıqıltı edilmədən başladılacaq, yəni siyahıda ondan əvvəlki elementin ekrana çıxması bitən kimi o da görünməyə başlayacaq.
16. Slaydı nümayiş etdirin.
17. Slaydların nümayişini dayandırmaq üçün Esc klavişini basın, sonra isə Custom Animation tapşırıqlar panelini qapadın.
18. Təqdimatı diskdə saxlayın.

Araşdıraraq-öyrənək

Təqdimat proqramını başladın. İxtiyari mövzuda (məsələn, “Azərbaycan Respublikasının Konstitusiyası” mövzusunda) 5–6 slayddan ibarət təqdimat hazırlayın. Lazım olan materialları İnternetdən əldə etməyə çalışın. Slaydlara və onlardakı obyektlərə (mətn və şəkillərə) animasiya effektləri tətbiq edin.

Öyrəndiklərinizi yoxlayın

1. Slaydlara keçid effekti nə üçün verilir?
2. Bir slayddan o birinə keçid sürətini necə dəyişdirmək olar?
3. Slaydın elementlərini necə “canlandırmaq” olar?
4. Slayddakı obyektlərin animasiya ardıcılığı necə dəyişdirilir?

7. Təqdimatda səs və video



- Hansı simgələr audio, hansı simgələr isə video tipli fayllara aiddir?


Adətən, təqdimatın başlıca məqsədi böyük həcmli informasiyanı auditoriyaya yığcam şəkildə çatdırmaq olur. Buna nail olmaq üçün təqdimatda rəsmlərdən, cədvəl və diaqramlardan, eləcə də səs və video effektlərdən istifadə edilməsi çox vacibdir. Bu əlavələr təqdimatı daha maraqlı, inandırıcı və yaddaqalan edir.

Təqdimatlarda keçid effektlərini səsli müşayiət etmək üçün təqdimat proqramlarının özlərinin səs effektləri (məsələn, əlçalma, yaxud baraban səsi) vardır. Bir slayddan başqasına keçid zamanı bu effektlərdən istifadə etmək olar. Slaydların nümayişi zamanı səsləndirmə ya avtomatik, ya da çıxqılda-tma vasitəsilə aparılır.

ADDIM – ADDIM-1

Təqdimata səsli keçid effektlərinin əlavə edilməsi

1. OpenOffice Impress proqramını başladın və hər hansı hazır təqdimat faylını açın.
2. Slide Show menyusunda Animation Transition komandasını seçin. Slide Transition tapşırıqlar paneli açılacaq.
3. Modify transition bölümündə Speed sahəsinin oxunu, sonra isə Slow variantını çıxqıladın. Sonra Sound sahəsinin oxunu çıxqıladın və açılan siyahıdan gong sətrini seçin.
4. Tapşırıqlar panelinin aşağısındakı **Slide Show** düyməsini çıxqıladın. OpenOffice Impress slaydların nümayişi rejiminə keçəcək və 1-ci slaydın açılış səs effekti ilə müşayiət olunacaq.
5. Slaydların nümayişini sona çatdırıb adi rejimə keçmək üçün <Esc> klavişini basın.
6. Təqdimatı diskdə saxlamaq üçün standart alətlər zolağındakı **Save** düyməsini çıxqıladın.






Səs faylı olaraq həm də musiqi və başqa audio fayllardan, eləcə də özünü-
zün mikrofonla yazdırdığınız danışıklardan istifadə etmək olar.

ADDIM – ADDIM-2

Slaydlara səs fayllarının artırılması

1. Başqa bir slayda keçin. **Insert** menyusunda **Movie and Sound** bəndini seçin. Uyğun dialoq pəncərəsi açılacaq. Səs və ya musiqi fayllarının olduğu qovluğa keçib hər hansı faylı seçin. Daha doğrusu, hər hansı faylı deyil, slaydın məzmununa uyğun gələn səs faylını seçmək lazımdır. Slaydın ortasında səs simgəsi yaranacaq.
2. **Slide Transition** tapşırıqlar panelinin **Advance slide** bölümünə diqqət yetirin. Orada **On mouse click** variantının qeyd olunduğunu görəcəksiniz. Bu o deməkdir ki, slaydın nümayişi zamanı seçmiş olduğunuz fayl sığın sol düyməsini çıqqılatdıqdan sonra səsləndiriləcək. Səsləndirilmənin öz-özünə başladılmasını istəyirsinizsə, **Automatically after** variantını seçin.
3. Səs simgəsini slayda elə yerə yerləşdirin ki, o hansısa görüntünün qarşısını kəsməsin. Məsələn, onu slaydın sağ aşağı küncünə dartıb aparın.



4. Tapşırıqlar panelinin aşağısındakı **Slide Show** düyməsini çıqqıladın. OpenOffice Impress slaydların nümayişi rejiminə keçəcək.
5. Slaydların nümayişini sona çatdırıb adi rejimə keçmək üçün <Esc> klavişini basın.
6. Təqdimatı diskdə saxlamaq üçün standart alətlər zolağındakı **Save** düyməsini çıqqıladın.

Təqdimat fərdi baxış üçün nəzərdə tutulubsa, ona danışıq da əlavə etmək olar. Belə təqdimatda məruzəçiyə görə qalmır və həmin təqdimat təkrar-təkrar nümayiş etdirilə bilər. Bəzi təqdimat proqramlarında danışıq yazmaq üçün xüsusi imkanlar vardır. Məsələn, PowerPoint proqramında bu məqsədlə Slide Show menyusunun Record Narration komandasından istifadə etmək olar.

Təqdimatlara video faylların əlavə olunması səs fayllarında olduğu kimidir.



Əslində, təqdimata səs və video faylların özləri deyil, onlara *istinadlar* əlavə olunur. Təqdimat faylını bir kompüterdən başqa kompüterə köçürən zaman əlavə olunmuş faylları da köçürmək lazımdır. Bu məqsədlə belə faylların köçürülmə zamanı “unudulmaması” üçün onları təqdimat faylı ilə eyni qovluqda saxlamaq məsləhət görülür.

Araşdırmaq-öyrənək

1. Keçən dərsdə hazırladığınız təqdimatı açın. Onun birinci slaydına səs faylı əlavə edin. (Əgər təqdimat konstitusiyaya həsr olunubsa, bunun üçün musiqisi Ü.Hacıbəylinin olan “Azərbaycan marşı”-nı seçə bilərsiniz). Növbəti slayda həmin mövzuya uyğun video əlavə etməyə çalışın.
2. Təqdimatın sonuna yeni slayd əlavə edin. Bu slayda “**Təşəkkür edirəm!**” yazısını və “alqış” səslərini əlavə edin. Təqdimatı nümayiş edin.

Öyrəndiklərinizi yoxlayın

1. Slayda səs necə artırılır?
2. Bir slayddan başqasına keçid effektinə səsi necə artırmaq olar?
3. Slayda əlavə olunmuş səs faylının slayd açılan zaman öz-özünə səslənməsi üçün nə etmək lazımdır?
4. Təqdimat faylını bir kompüterdən başqasına köçürən zaman nə üçün ona əlavə olunmuş səs və video faylları da ayrıca olaraq köçürmək lazımdır?
5. “Fəaliyyət” bölümündə verilmiş çalışmaları PowerPoint proqramında yerinə yetirin.




ÜMUMİLƏŞDİRİCİ SUAL VƏ TAPŞIRIQLAR

1. Multimedianın əsas komponentləri hansılardır?
2. Multimedia texnologiyalarından harada istifadə olunur?
3. Hansı obyektlər multimedia qurğusu deyil?



4. Elektron təqdimata hansı komponentlər əlavə etmək olar?
5. Hansı komanda vasitəsilə slaydda olan obyektlərə hərəkət effektləri vermək olar?
6. Mikrofon və səsucaldanlardan hansı məqsəd üçün istifadə olunur?
7. Qurğuların Venn diaqramının hansı hissələrinə aid olduqlarını müəyyən edin.

smartfon
radio
televizor
noutbuk
bankomat
mikrofon
videokamera
pleyer
skaner
telefon



PROQRAMLAŞDIRMA

3

8. Proqram necə hazırlanır
 9. Python dilində ilk proqram
 10. Proqramda kəmiyyətlər
 11. Şərt operatoru
 12. Proqramda dövr
- Ümumiləşdirici sual və tapşırıqlar





8. Proqram necə hazırlanır



- ALPLogo proqram təminatının hansı növünə aiddir?
- LOGO dilinin hansı komandalarını bilirsiniz?

Fəaliyyət

Proqram kodunu ALPLogo mühitində yığın və icra edin.

```
pendown  
forward 100  
right 90  
forward 100  
right 90  
forward 100  
right 90  
forward 100
```

Nəticəni müzakirə edək:

- Nəticədə hansı fiqur çəkildi?
- ALPLogo dilinin ingilis versiyasındakı **penup**, **repeat**, **clear** komandaları Azərbaycan versiyasının hansı komandalarına uyğundur?

Kompüterlərin *proqram təminatı*, onların növləri haqqında 7-ci sinifdə ətraflı danışılıb. Bildiyiniz kimi, sistem və tətbiqi proqramları yaratmaq üçün **proqramlaşdırma dillərindən** istifadə olunur. Proqramlaşdırma dillərində proqramların yazılması ümumi işin yalnız bir hissəsidir. Belə ki, kompüter proqramlarının, xüsusən böyük həcmli proqramların hazırlanmasını bir neçə mərhələyə ayırmaq olar:

1. İlk mərhələdə proqrama olan **tələblər təhlil olunur**. Tələblərin təhlili gedində proqramın təyinatı dəqiqləşdirilir, giriş və çıxış verilənləri aydınlaşdırılır. Tələb olunan resurslar və proqramın dəyəri qiymətləndirilir.
2. Növbəti mərhələ **proqramın layihəsinin hazırlanmasıdır**. Bu mərhələdə proqramçılar üçün texniki tapşırıq formalaşdırılır. İş sənədləri və işin təqvim planı yaradılır.
3. Sonra proqramın **kodlaşdırılması**, yəni alqoritmin qurulması və proqramlaşdırma dilində yazılması başlanır.

4. Kodlaşdırma sona çatdıqda, bəzən isə daha öncədən proqramın *testlənmə və sazlanması* başlanır. Testləmə mərhələsində proqramın düzgünlüyü, onun işinin səmərəliliyi, korrekt olmayan hərəkətlərə dayanıqlığı, kritik rejimlərdə işləmə etibarlılığı yoxlanılır. Tapılmış yanlışlıqlar düzəldilmək üçün dərhal proqramçılara verilir.

5. Əgər proqram konkret sifarişçinin tələbləri nəzərə alınmaqla yaradılmışsa, adətən, proqramın *təbiiqetmə* mərhələsi zəruri olur. Bu mərhələdə avadanlıqlar köklənir, əvvəllər istifadə olunmuş proqramlardan verilənlər yeni proqrama keçirilir, proqramla işləyəcək heyətə təlim keçirilir.

6. Proqramla işin son mərhələsi *müsayəfətdir*. Bu mərhələdə proqramın istifadəçilərinə məsləhətlər verilir, istismar gedişində aşkar olunan xətlər düzəldilir, sifarişçinin istəyinə əsasən proqramlarda kiçik dəyişikliklər edilir.

Geniş yayılmış dillərdən biri olan LOGO proqramlaşdırma dili, daha dəqiq desək, onun sadələşdirilmiş və dilimizə uyğunlaşdırılmış ALPLogo versiyası ilə aşağı siniflərdən tanışsınız. Bu ildən başlayaraq proqramlaşdırma üzrə bilik və bacarıqlarınızı daha geniş şəkildə, peşəkar proqram təminatları yaratmağa imkan verən, ancaq eyni zamanda yetərinə sadə olan **Python** dili (əsasən “payton”, bəzən isə “pitan” kimi tələffüz olunur) vasitəsilə inkişaf etdirəcəksiniz.

AÇAR SÖZLƏR

Proqram layihəsi
Translyator
Interpretator
Kompilyator
Proqram modulu



Proqramlaşdırma dilində yazıldıqdan sonra proqram gerçək maşın koduna çevrilməlidir ki, kompüterin mərkəzi prosessoru onu “başla düşüb” icra edə bilsin. Belə çevirmə **translyator** adlı proqramlar vasitəsilə aparılır.

Bəzi translyatorlar proqramın bir sətirini çevirir və onu yerinə yetirmək üçün mərkəzi prosessoru verir, yalnız bundan sonra növbəti sətirin çevrilməsinə keçir. Belə translyatora **interpretator**

deyilir. Bu yanaşmanın üstünlüyü onun istifadəçi üçün sadəliyindədir. Siz proqramı yazırsınız, sonra başladırırsınız və dərhal kompüterin hər addımında nə etdiyini görürsünüz. Əgər proqramda nəyisə dəyişmək lazımdırsa, onu yerində edib proqramı təzədən başlada bilərsiniz. Ancaq bu yolun bir çatışmazlığı var: proqram tam hazır olduqdan sonra da, hər dəfə yerinə yetirilməzdən qabaq onun hər bir sətiri maşın koduna çevrilir və nəticədə proqramın ümumi icra müddəti uzanır.


Translyatorun başqa növü olan **kompilyator** fərqli işləyir: proqramlaşdırma dilində yazıldıqdan sonra kompilyator proqramı bütövlükdə oxuyur, onu maşın koduna çevirir və ayrıca faylda saxlayır. Sonradan ilkin koddan asılı olmayaraq bu fayl istənilən sayda çalışdırıla bilər. Aydın ki, bu zaman yenidən translyasiyaya gərək qalmır.





Python əsasən *interpretator* kimi istifadə olunur, ancaq bu dilin *kompilatoru* da vardır.

Kompüterinizin iş masasında  simgəsi varsa, onu ikiqat çıqqıldadın. Əks halda Start menyusunda Programs⇒Python 3.7⇒IDLE (Python GUI) komandasını seçin. Ekranda aşağıdakı pəncərə açılacaq.



Bu, Python proqramlaşdırma mühitinin bir hissəsi olan **Python örtüyüdür** (Python shell). Ardıcıl gələn üç “böyükdür” işarəsi (>>>) *çağırış* adlanır.

Hansısa faydalı kodu başqa proqramlarda da istifadə etmək üçün Python dilində *modullardan* istifadə olunur. **Modullar** funksiya, dəyişən və başqa obyektlərdən ibarət daha böyük, daha güclü proqramlardır.

Bəzi modullar Python dilinin öz daxilindədir. Bəzi modulları isə ayrıca yükləmək olar. Məsələn, oyun proqramları yazmaq üçün **Python**-un özünün **tkinter** modulundan, yaxud kənar **PyGame** modulundan yararlanmaq olar. Görüntülərlə işləmək üçün **PIL**, üçölçülü qrafika üçün **Panda3D** kimi modullar vardır. Modullar proqrama **import** komandası vasitəsilə qoşulur (yüklənir). Məsələn, **import tkinter** komandası **tkinter** modulunu cari proqrama qoşur.

Python dilində **turtle** adlı xüsusi modul vardır ki, onun köməyi ilə aşağı siniflərdən tanıdığınız Bağanın hərəkətlərini proqramlaşdırma bilərsiniz.

Aşağıdakı cədvəldə ALPLogo dilindən sizə tanış olan komandalar və onların Python dilinin **turtle** modulundakı qarşılıqları verilib.

ALPLogo	Python
geri 100	<code>turtle.backward(100)</code>
sil	<code>turtle.clear()</code>
qələminrəngi 4	<code>turtle.color("Red")</code>

qələmiəndir	<code>turtle.down()</code>
irəli 100	<code>turtle.forward(100)</code>
get 200, 200	<code>turtle.goto(200, 200)</code>
sola 90	<code>turtle.left(90)</code>
ilkinvəziyyət	<code>turtle.reset()</code>
sağa 90	<code>turtle.right(90)</code>
qələmiqaldır	<code>turtle.up()</code>
qələmineni 4	<code>turtle.width(4)</code>
yaz "Text"	<code>turtle.write("Text")</code>

Araşdıraraq-öyrənək

Komanda sətirində çağırış işarəsindən sonra `import turtle` komandasını yazıb <Enter> klavişini basın. Sonra `t = turtle.Pen()` komandasını yazın və yenidən <Enter> klavişini basın. Yeni Python Turtle Graphics pəncərəsi açılacaq. İndi ardıcıl olaraq aşağıdakı komandaları klaviaturadan daxil edin, hər sətirin sonunda <Enter> klavişini basın.

```
>>> t.forward(100)
>>> t.right(90)
>>> t.forward(100)
>>> t.right(90)
>>> t.forward(100)
>>> t.right(90)
>>> t.forward(100)
```

Bu komandalar toplusunu "Fəaliyyət" bölümündə ALPLogo dilində verilmiş proqramla müqayisə edin. Hər iki işin nəticəsində nə alındı?

Öyrəndiklərinizi yoxlayın

1. Böyük proqramların hazırlanma mərhələləri hansılardır?
2. Translyatorun vəzifəsi nədir?
3. Kompilyator və interpretator arasında fərq nədədir?
4. ALPLogo interpretatordur, yoxsa kompilyator?
5. Modul nədir və o, proqrama hansı komanda vasitəsilə yüklənir?



9. Python dilində ilk proqram

1,8162964358398741868426648230699e+138




*Mən daha dəqiq
hesablaya bilərəm!*

- Kompüterdəki Calculator proqramının ekranına ən çox neçə simvol yerləşir?
- Bəs ekrana yerləşməyən ədədlər orada hansı formada göstərilir?

ADDIM – ADDIM-1

Python dilinin riyazi imkanları

1. Calculator proqramını başladın.
2. Açılan pəncərədə View⇒Scientific menyü bəndini seçin.
3. 375 ədədini daxil edin və x^x düyməsini çıqqıldadın.
4. 449 ədədini daxil edin və = düyməsini çıqqıldadın.
5. Bu pəncərəni açıq saxlayın və Python interpretatorunu başladın.
6. Komanda sətrində çağırış işarəsindən sonra 375 ** 449 yazıb <Enter> klavşını basın.
7. Hər iki pəncərədəki nəticələri dəqiqliyinə görə müqayisə edin.



Python dilinin ən güclü tərəflərindən biri onun ədədi informasiya ilə işləmək imkanındır. Python ədədlərlə o qədər “yaxşı” işləyir ki, ondan hətta kalkulyator kimi istifadə etmək olar.

Ötən dərsdə və indi baxdığımız misallar Python dilinin ayrıca komandalarından ibarət idi. Əlbəttə, bəzi hesablamalar aparmaq üçün belə bir imkanın olması çox yaxşıdır. Bununla belə, həmin nümunələrə proqram demək olmaz.

AÇARSÖZLƏR
Python redaktoru
Proqram
Operator


Bildiyiniz kimi, proqramlaşdırma dilində **proqram** nizamlı şəkildə bir yerə yığılmış komandalar (göstərişlər) ardıcılığıdır. Proqramlaşdırmada hər bir ayrıca komanda **operator** (statement) adlandırılır.

İndi gəlin Python dilində ilk proqramımızı yazaq. Bəs proqramın mətnini harada yazmalı? Python örtüyü bu məqsəd üçün yaramır, çünki o, ayrıca sətirlərlə işləyir. Ona görə də proqram mətnlərini daxil etmək və redaktə etmək üçün redaktora ehtiyac var. Python proqramlaşdırma mühitinin öz redaktoru – **Python redaktoru** vardır. Əlbəttə, bu məqsədlə hər hansı mətn redaktorundan da (məsələn, Notepad proqramından) istifadə etmək olar.

ADDIM-1 ADDIM-2

Python redaktoru ilə iş

1. Əgər açıq deyilsə, Python redaktorunu başladın.



2. Menyudan File⇒New File komandasını seçin. Şəkildə gördüyünüz pəncərə – Python redaktoru açılacaq.
3. Aşağıdakı proqramı redaktora daxil edin.

```
print ("Mən Python dilini öyrənməyə başladım!")  
print ("Python " * 20)  
print ("Ura " * 40)
```

4. File⇒Save As menyusu komandasını seçin. Fayla uyğun ad verib (məsələn, first və ya begin) öz qovluğunuzda saxlayın. Redaktor verdiyiniz ada .py uzantısını əlavə etməlidir ki, kompüter həmin faylı Python proqramı kimi qəbul etsin.



5. Run⇒Run Module menyu komandasını seçin. Proqram icra ediləcək və nəticə Python örtüyündə əks olunacaq.

```
Python 3.7.2 Shell
File Edit Shell Debug Options Window Help
Python 3.7.2 (tags/v3.7.2:9a3ffc0492, Dec 23 2018, 22:20:52) [MSC v.1916 32 bit
(Intel)] on win32
Type "help", "copyright", "credits" or "license()" for more information.
>>>
===== RESTART: C:\Users\user\Desktop\12121211.py =====
Mən Python dilini öyrənməyə başladım!
Python Python Python Python Python Python Python Python Python Pyt
hon Python Python Python Python Python Python Python Python
Ura Ura Ura Ura Ura Ura Ura Ura Ura Ura Ura Ura Ura Ura Ura Ura
Ura Ura Ura Ura Ura Ura Ura Ura Ura Ura Ura Ura Ura Ura Ura Ura
>>> |
```

Python redaktoru ilə işləyən zaman Azərbaycan əlifbasının bəzi hərfləri (xüsusən “ə” hərfi) ilə bağlı problem yarana bilər, yəni onlar düzgün əks olunmaya bilər. Yaxşı olar ki, bu halda proqramın mətnini hər hansı mətn redaktorunda yığıb sonra aşağı siniflərdən öyrəndiyiniz qaydalarla Python redaktoruna köçürəsiniz.

Araşdırmaq-öyrəmək

Aşağıdakı proqramı Python redaktorunda yazıb icra edin.

```
print ("1 kilobayt =", 2 ** 10, "bayt")
print ("1 meqabayt =", 2 ** 10, "kilobayt")
print ("1 gigabayt =", 2 ** 10, "meqabayt")
```

Alınmış nəticələr ölçü vahidləri arasında münasibəti düzgün göstərirmi?

Öyrəndiklərinizi yoxlayın

1. Python interpretatoru vasitəsilə hansı ədədin böyük olduğunu müəyyən edin: 19^{21} , yoxsa 21^{19} ?
2. Python interpretatorunun köməyi ilə radiusu 19 olan çevrənin uzunluğunu və onun dairəsinin sahəsini hesablayın.
3. `print` operatoru nə yerinə yetirir?
4. Ekrana üç sətir çıxaran proqram yazın: adınız, doğum tarixiniz və ən çox sevdiyiniz fənn. Nəticə təxminən belə olmalıdır:
Mənim adım Aysel Turanlıdır.
Mən 15 may 2007-ci ildə doğulmuşam.
Ən çox sevdiyim fənn Coğrafiyadır.

10. Proqramda kəmiyyətlər



- “Dəyişən” nədir?
- ALPLogo mühitində yazılmış proqramda dəyişənlərdən necə istifadə olunur?

Fəaliyyət

- İfadəni mənimsətmə operatoru şəklində yazın.
x dəyişəninə qiyməti 5 dəfə artırılıb 30 ədədi ilə toplanır və nəticə yenidən x dəyişəninə mənimsədilir.
- Verilmiş proqramı ALPLogo mühitində yerinə yetirin.
qələmiendir
dəyişən y
y = 50
təkrarla 8 [irəli y sağa 90 y = y + 10]

Nəticəni müzakirə edək:

- Mənimsətmə operatorlarında sabit kəmiyyətlər hansılardır?
- Proqramın icrasından sonra y dəyişəninə qiyməti nə olacaq?

İstənilən məsələnin həlli zamanı proqramda *verilənlərin* emalı baş verir. Proqramda verilənləri **kəmiyyətlər** adlandırırlar. Proqramın gedişində qiyməti dəyişən kəmiyyətlərə **dəyişənlər**, dəyişməyənlərə isə **sabitlər**, yaxud **kons-tantlar** deyilir.



AÇAR SÖZLƏR

Verilənlər

Kəmiyyətlər

Dəyişən kəmiyyət

Sabit kəmiyyət

Sətir tipli kəmiyyət

Boş sətir

Python dilində x adlı dəyişən yaratmaq üçün bərabərlik işarəsindən ($=$) istifadə edilir və sonra həmin dəyişənin qiyməti göstərilir. Aşağıdakı nümunədə x adlı dəyişən yaradılır və ona 100 qiyməti mənimsədilir (bu o demək deyil ki, başqa dəyişən həmin qiyməti ala bilməz):

```
>>> x = 100
```

Dəyişənin qiymətinin nə olduğunu bilmək üçün komanda sətirində `print` və ondan sonra mötərizə içərisində dəyişənin adını yazıb <Enter> klavişini basın:

```
>>> print(x)
100
```

Dəyişənin qiymətini istənilən zaman dəyişmək olar.

```
>>> x = 200
>>> print(x)
200
```

Bildiyiniz kimi, dəyişənlərin adında latın əlifbasının həm baş, həm də kiçik hərflərindən, rəqəmlərdən və alt cizgi (`_`) simvolumdan istifadə etməyə icazə verilir. Dəyişənin adında boşluq simvolu ola bilməz. Birinci simvolun hərf olması vacibdir. Dəyişənin adı bir, yaxud bir neçə simvoldan ibarət ola bilər.

Proqramlaşdırmada ədədlərlə yanaşı, sətir tipli kəmiyyətlərdən də geniş istifadə olunur. **Sətir** dedikdə hər hansı simvollar ardıcılığı nəzərdə tutulur. Bu simvollar rəqəmlər də ola bildiyindən ədədlərlə qarışmaması üçün proqramlaşdırma dillərində sətirlər apostrof, yaxud dırnaq işarələri arasında yazılır. Məsələn: `'Python'`, `'orman22'`, `"Araz çayı"`. Sətirdə heç bir simvol olmaya da bilər. Belə sətirə **boş sətir** deyilir və `' '` şəklində göstərilir.

Bir vacib məsələni də bilmək lazımdır. Logo və bir sıra başqa dillərdə olduğu kimi, Python dilində dəyişənlər qabaqcadan elan edilmir. Ona görə də istənilən dəyişənə hər hansı qiyməti mənimsətmək olar. Məsələn:

```
>>> abc = 'yüz'
>>> abc
'yüz'
>>> abc = 100
>>> abc
100
```

Python dilində ədədlər adi *tam* (`int` tipi) və ya *həqiqi* (`float` tipi) ola bilər. Həqiqi ədədləri *tama* və əksinə çevirmək üçün Python dilində `int()` və `float()` funksiyaları təyin olunub. Məsələn, `int(12.6)` nəticədə 12, `float(12)` isə nəticədə 12.0 verəcək. Ədədlər üzərində əsas əməllər cədvəldə göstərilib.

Əməl	Təsviri
$x + y$	Toplama (x və y ədədlərinin cəmi)
$x - y$	Çıxma (x və y ədədlərinin fərqi)
$x * y$	Vurma (x və y ədədlərinin hasili)
x / y	x -in y -ə bölünməsi (qismət). <i>Nümunə:</i> $100 / 4 = 25.0$
$x // y$	Tam ədədi bölmə (nəticə tam ədəd olur). <i>Nümunə:</i> $100 // 4 = 25$, ancaq $100.0 // 4 = 25.0$
$x \% y$	x -in y -ə tam ədədi bölünməsindən alınan qalıq. <i>Nümunə:</i> $10 \% 4 = 2$
$x ** y$	Qüvvətə yüksəltmə (x üstü y). <i>Nümunə:</i> $2 ** 3 = 8$
$-x$	Ədədin əksi



Python kompilyatoru klaviaturadan daxil edilən kəmiyyətin tipini sətir kimi qəbul edir. Başqa sözlə, `a = input()` komandası vasitəsilə klaviaturadan daxil edilən qiymət `a` dəyişəninə sətir şəklində mənimsədir. Məsələn, klaviaturadan 19 ədədi daxil edilsə, nəticədə `a` dəyişəni `'19'` qiymətini alır. Ona görə də `a`-nın qiymətinin tam ədəd olması lazımdırsa, `a = int(input())` yazılışından istifadə olunur.

Araşdıraraq-öyrənək

1. Hər hansı dəyişən düzəldin və ona istədiyiniz ədədi mənimsədin. Sonra həmin dəyişəni `print` operatoru vasitəsilə ekrana çıxarın.
2. Dəyişənə yeni qiymət mənimsətməklə, yaxud cari qiymətin üzərinə yeni qiymət əlavə etməklə onun qiymətini dəyişdirin. Yeni qiyməti ekrana çıxarın.
3. Başqa dəyişən düzəldin və ona sətir mənimsədin. Yeni dəyişənin qiymətini də ekranda göstərin.

Öyrəndiklərinizi yoxlayın

1. Qiyməti ədəd olan dəyişənə sətir mənimsətmək olarmı?
2. Python dilində `'Bakı'` və `"Bakı"` eyni kəmiyyətlərdirmi?
3. Bunlardan hansı düzgün dəyişən adı deyil? Səbəbini izah edin.
 - a) Teacher2
 - b) 2Teacher
 - c) teacher_25
 - d) TeaCher
4. `"10"` ədəddir, yoxsa sətir?
5. `"/"` və `"/"` əməllərinin hansı fərqi var?

11. Şərt operatoru

"... **Əgər** siz məndən qabaq Çənli-belə çatdınız, demək ki, uşaqları siz mənsiz qurtarıbsınız. Aslan paşanın xəzinəsinin hamısı sizə çatacaq. Yox, **əgər** mən tez çatdım, **onda** xəzinə hamısı mənimdi..."



- Verilmiş fraqmenti bir “**əgər ... , onda ... , əks halda ...**” ifadəsi şəklində necə göstərmək olar?

Fəaliyyət

ALPLogo dilində verilmiş proqramı kompüterdə icra etmədən diqqətlə nəzərdən keçirin.

```
dəyişən b
b = 1
qələmiendir
əgər (b >= 0)
    [təkrarla 5 [irəli 50 sağa 72]]
əks halda
    [təkrarla 3 [irəli 100 sağa 120]]
```

Nəticəni müzakirə edək:

- Proqramın icrasının nəticəsi nə olacaq?
- İkinci sətirdə **b = -1** olarsa, nəticə necə dəyişəcək?

AÇAR SÖZLƏR

Budaqlanma
Şərt operatoru
Şərt simvolları

Alqoritmlərdə bir neçə mümkün hərəkətdən birinin seçilməsinə **budaqlanma** vasitəsilə nail olunur. Budaqlanma təməl alqoritmik strukturlardan biridir. Budaqlanma bir, yaxud bir neçə şərtin yoxlanmasına əsaslanır və həmin şərtlərin doğruluğundan asılı olaraq müəyyən əməliyyat yerinə yetirilir.

Proqramlaşdırma dillərinin hamısında budaqlanma yaradan xüsusi operatorlar vardır. Belə operatorlara **şərt operatorları** deyilir. Əksər dillərdə olduğu kimi, Python dilində də şərt **if (əgər)** operatoru vasitəsilə verilir. Şərt operatorunu sxematik olaraq belə göstərmək olar:

```
if şərt:
    birinci fraqment
else:
    ikinci fraqment
```

Əgər *şərt* doğru olarsa, birinci fraqment, əks halda ikinci fraqment yerinə yetiriləcək. *if* operatorunun *else* hissəsi olmaya da bilər. Bu halda *şərt* yalan olduqda *if* operatorundan sonrakı operator yerinə yetirilir.

Məsələn:

```
a = int(input())
if a >= 0:
    print("a mənfi deyil")
else:
    print("a mənfidir")
print("Son")
```

Bu misalda *if* operatorundan sonra gələn şərt ödənilirsə, proqram çıxışa "a mənfi deyil" verəcək. Əks halda ekrana "a mənfidir" çıxarılacaq.

Python dilində şərt operatorunda şərtədən asılı olaraq icra olunan, yaxud olunmayan fraqmenti seçdirmək üçün mötərizə, yaxud *begin-end* açar sözlərindən istifadə olunmur. Bəs onda Python icra olunacaq fraqmentin sərhədini necə müəyyənləşdirir? Sadəcə, sətirin başlanğıcındakı boşluqlara, yəni sətirin sağa sürüşdürülməsinə görə! Deməli, Python proqramlarında boşluqlar yalnız kodun gözəl görünüşünə xidmət etmir, həm də onun sintaksisinin bir tələbidir.

Şərti göstərmək üçün *şərt* və ya **müqayisə işarələrindən** istifadə olunur. Məsələn, *a >= 0* (*a* böyükdür və ya bərabərdir 0), *age == 10* (*age* bərabərdir 10).

and (və) və *or* (və ya) məntiqi əməlləri vasitəsilə bir neçə şərti birləşdirməklə proqram kodunu qısaltmaq olur.

Məsələn:

```
if age == 10 or age == 11 or age == 12 or age == 13:
    print('Siz dərnəyə yazıla bilərsiniz!')
else:
    print('Sizin yaşıınız uyğun deyil!')
```

Birinci sətirdəki şərtlərdən hər hansı biri doğru olarsa, ikinci sətirdəki operator, əks halda dördüncü sətirdəki operator yerinə yetiriləcək. Bu kodu bir az da qısaltmaq olar:

```
if age >= 10 and age <= 13:
    print('Siz dərnəyə yazıla bilərsiniz!')
else:
    print('Sizin yaşıınız uyğun deyil!')
```



Araşdıraraq-öyrənək

Marketdə alıcılara güzəşt tətbiq olunur: 10 manat və ondan aşağı məbləğdə alış-veriş edənlə 10%, 10 manatdan çox edənlə isə 20% endirim edilir. Alınan malın məbləğini soruşan və onun əsasında güzəşti (10% və ya 20%) və yekun məbləği hesablayan proqram aşağıdakı kimi yazılıb:

```
q1 = float(input('Malın qiymətini daxil edin: '))
if q1 <= 10.0:
    e = q1 * 0.10
else:
    e = q1 * 0.20
q = q1 - e
print('Güzəştiniz', e, 'manat, Ödəyəcəyiniz məbləğ', q, 'manat')
```

Bu proqramı Python redaktorunda yazıb icra edin. İstifadə olunmuş hər bir dəyişənin və operatorun təyinatını araşdırın. Müxtəlif məbləğlər üçün güzəşt faizini dəyişməklə yekun məbləğin necə dəyişdiyini izləyin.

Öyrəndiklərinizi yoxlayın

1. Budaqlanma nədir və o, proqramlaşdırmada hansı operator vasitəsilə gerçəkləşdirilir?
2. Aşağıda göstərilmiş proqram sətirlərinin yerlərini elə dəyişdirin ki, düzgün şərt operatoru alınsın.

```
b = a + 2
b = a - 2
if a > 2:
    else:
```

3. Şərt operatoruna hansı şərti artırmaq lazımdır ki, proqram c dəyişəninə a və b dəyişənlərinin ən kiçiyinin qiymətini mənimsətsin?

```
if ... :
    c = a
else:
    c = b
```

4. Aşağıdakı operator ekrana hansı məlumatı çıxaracaq?

```
if 12 < 12:
    print('Kiçikdir')
else:
    print('Kiçik deyil')
```


12. Proqramda dövr

Çayırtkə ədəd oxunun 0 nöqtəsindədir. Onun komandalar siyahısına yalnız **irəli 5** və **geri 3** komandaları daxildir. Çayırtkə blok-sxemdə göstərilmiş alqoritm üzrə hərəkət edir.



0 1 2 3 4 5 6 7 8 9 10 11

- Alqoritmin icrasından sonra çayırtkə hansı nöqtədə olacaq?
- Hər komanda neçə dəfə təkrarlanacaq və belə alqoritmlər necə adlanır?



Fəaliyyət

Python dilində bildiyiniz operatorlardan istifadə etməklə 1-dən 10-dək natural ədədləri ekrana çıxaran proqram yazın və onu kompüterdə yığıb icra edin.

Nəticəni müzakirə edək:

- Ekrana daha çox ardıcıl natural ədəd çıxarmaq lazım gəlsəydi, proqramı necə dəyişərdiniz?
- Bu məsələnin həllini daha yığcam formada ALPLogo mühitində necə yazmaq olar?

Bəzi məsələlərin həll alqoritmində müəyyən komandalar qrupunu bir neçə dəfə yerinə yetirmək lazım gəlir. Əlbəttə, təkrarlanan komandalar qrupunu alqoritmə tələb olunan sayda yazmaq olar. Ancaq bu yol səmərəli deyil. Əgər komandaların və təkrarların sayı çoxdursa, alqoritmin yazılışı uzun alınar. Bundan başqa, bir çox alqoritmlərdə təkrarların sayı qabaqcadan məlum olmur və yalnız proqramın icrası zamanı aydınlaşır. Bu problemi aradan qaldırmaq üçün xüsusi alqoritmik struktur – **dövr** istifadə olunur. Təkrar-təkrar icra olunan komandalar qrupu **dövrün gövdəsi** adlanır.

Alqoritmə dövrlər iki şəkildə ola bilər. Bir halda təkrarların sayı qabaqcadan (dövrün başlanğıcınadək) məlum olur; məsələn, 100 körpici on-on bir yerdən başqa yerə daşımalsınızsa, siz eyni hərəkətləri 10 dəfə təkrarlayacağınızı əvvəlcədən bilərsiniz.





Başqa halda isə hərəkətlər müəyyən şərt ödənilənədək təkrar olunur. Təsəvvür edin ki, zil qaranlıq otaqdasınız və qapını tapmaq üçün neçə addım atmalı



olacağınızı qabaqcadan bilmirsiniz. Bu halda necə hərəkət etməlisiniz ki, bilmədən hər hansı əşyaya dəyməyəsınız. Təbii ki, qapıya çatıb çatmadığınızı yoxlamaq üçün əlinizi qabağa uzatmalısınız. Sonra isə addım atmalısınız və bu hərəkəti əliniz qapıya dəyənədək təkrarlamalısınız. Deməli, sonrakı addımı atmazdan öncə qapının yaxında olub-olmaması yoxlanılır. Bundan asılı olaraq ya növbəti addım atılır, ya da dayanılır. Bu iki nümunəyə uyğun olaraq, Python dilində iki növ dövr operatoru var: **for**

dövrü (sayğacılı dövr) və **while** *dövrü* (şərtlə dövr).

Dövrün gövdəsinin neçə dəfə təkrarlanacağı qabaqcadan məlum olduqda **sayğacılı dövr**dən istifadə olunur. Python dilində bu növ dövrün ümumi şəkli aşağıdakı kimidir:

```
for <parametr> in <ardıcılıq>:
    <dövrün gövdəsi>
```

Nümunə:

```
for i in [1,2,3,4]:
    print(i)
```

Dövrün parametrinə *sayğac* da deyilir. Sayğac hər hansı bir dəyişəndir və o, dövrün yerinə yetirilməsi zamanı avtomatik dəyişilir. Sayğac verilmiş ardıcılıqda bütün qiymətləri alır.

Tutaq ki, ilk yüz natural ədədin cəmini tapmaq lazımdır. Bunun üçün proqram fraqmentini aşağıdakı kimi yazmaq olar:

```
s = 0
for i in range(1, 101):
    s = s + i
print(s)
```

ACAR SÖZLƏR

Dövr
Dövrün gövdəsi
Sayğacılı dövr
Şərtlə dövr

Bu fraqmentdə dövr sayğacı olan *i* dəyişəninə alacağı qiymətlər **range** funksiyası vasitəsilə təyin olunur. Bu funksiya tam ədədlərdən ibarət ardıcılıq yaradır. Mötərizədə göstərilmiş son qiymət həmin ardıcılığa daxil olmur. Nümunədə bu funksiya 1-dən 100-dək ədədlər ardıcılığını yaradır.

Şərtli dövrlər dövrün daha ümumi yazılış formasıdır. Belə dövrlərdən, adətən, dövrün təkrarlanmalarının sayı qabaqcadan məlum olmadıqda istifadə olunur. Şərtli dövrün ümumi yazılış forması belədir:

```
while <şərt>:  
    <dövrün gövdəsi>
```

Belə dövrə nə qədər ki şərt doğrudur, dövrün gövdəsi təkrar-təkrar yerinə yetiriləcək.

Məsələ. 1-dən 10-dək natural ədədlərin kvadratlarını çap edən proqram yazın.

Həlli. Məsələnin həlli üçün proqramı Python dilində şərtli dövrədən istifadə etməklə belə yazmaq olar:

```
i = 1  
while i <= 10:  
    print (i*i)  
    i = i + 1
```

Araşdırmaq-öyrənək

1. İlk yüz natural ədədin cəminin tapılması ilə bağlı yuxarıda verilmiş proqram kodunu bir daha gözdən keçirin. Həmin kodu while operatorundan istifadə etməklə yazın. Bu formaların hansına üstünlük verərdiniz? Niyə?
2. 0-dan 20-dək cüt ədədləri ekrana çıxaran proqram tərtib edin. Bu zaman while operatorundan istifadə edin.

Öyrəndiklərinizi yoxlayın

1. Sayğaclı və şərtli dövrlər Python dilində hansı operatorla ifadə olunur?
2. Hansı halda sayğaclı dövrədən istifadə etmək olmur?
3. for operatorundan istifadə etməklə ilk yüz natural ədədin kvadratları cəmini hesablayan proqram yazın.
4. Əgər siz indi Ayın üzərində olsaydınız, çəkiniz Yerdəki çəkinizin 16,5 faizinə bərabər olacaqdı. Yerdəki çəkinizi 0,165-ə vurmaqla bunu hesablaya bilərsiniz. Əgər növbəti 15 ildə çəkiniz hər il 1 kq artarsa, həmin illərdə Aydakı çəkiniz nə qədər olar? Dövr operatorundan istifadə etməklə hər il sizin Aydakı çəkinizi ekrana çıxardan proqram yazın.



ÜMUMİLƏŞDİRİCİ SUAL VƏ TAPŞIRIQLAR

1. Kompüterin proqram təminatını hansı növ proqramlar təşkil edir? Onlar nə üçün lazımdır?
2. Proqram yazılarkən hansı mərhələlərdən keçir?
3. Proqramlaşdırma dilləri nə üçün yaranıb? Hansı proqramlaşdırma dillərini tanıyırsınız? Onların hansında proqram yazmısınız?
4. Verilmiş operatorların icrasının nəticəsi nə olacaq?

- a) `print (sum)`
- b) `print ("sum")`
- c) `print ("sum=", sum)`

5. Verilmiş proqram ilk 5 natural ədədin hasilini ekrana çıxarmalıdır. Proqramın yazılışında hansı səhvlər buraxılıb?

```
p = 0
for i in range (1, 5):
    p = p * i
print (p)
```

6. Verilmiş proqramın icrasından sonra ekrana hansı ədədlər çıxarılaçaq?

```
x = 10
b = x + 4
x = b - x
print (x, b)
```


7. Python dilində budaqlanma necə göstərilir?
8. Ədəd oxunda x nöqtəsinin $[a, b]$ parçasına daxil olub-olmadığını təyin edən proqram yazın. Nəticədə proqram "daxildir" və ya "daxil deyil" sözlərini ekrana çıxarmalıdır.
9. Aşağıda operatorlar ardıcılığı verilmişdir. Dövr neçə dəfə təkrarlanacaq və çapa a , b və s dəyişənlərinin hansı qiymətləri veriləcək?

```
a = 1
b = 2
while a + b < 8:
    a = a + 1
    b = b + 2
s = a + b
print (a, b, s)
```

KOMPÜTER

4

13. İş masasının nizamlanması
 14. İnformasiya modelinin ağac forması
 15. Faylların axtarışı
 16. Məsələ həlli
- Ümumiləşdirici sual və tapşırıqlar





13. İş masasının nizamlanması



- “Dağınıq masa dağınıq qafaya işarədirsə, boş masa nəyə işarədir?” aforizmini necə başa düşürsünüz?
- Kompüterdə “iş masası” dedikdə, nə nəzərdə tutulur və orada nələr olur?

Fealiyyət

Kompüter iş masasında olan simgələrin yerini dəyişərək istədiyiniz qaydada qruplaşdırın və cədvəli doldurun.

Qrup	Qrupun adı
1-ci qrup	
2-ci qrup	
3-cü qrup	
...	

Nəticəni müzakirə edək:

- Neçə qrup alındı?
- Onları hansı əlamətlərə görə qruplaşdırdınız?

Hər bir obyekt kimi, kompüterin **iş masasının** da müəyyən parametrləri var. Orada simgələrin yerləşməsi, eləcə də onun **fonu** və ekran qoruyucusu iş masasının başlıca parametrləridir.

Ekran qoruyucusu istifadəçi kompüterdə işləmədiyi zaman ekranı söndürən, yaxud ekrana hərəkət edən görüntü çıxaran proqramdır. Hər hansı klaviş basıldıqda, yaxud siçana toxunduqda ekrandakı görüntü dərhal yoxa çıxır. İş masasının müvafiq parametrlərinin düzgün seçilməsi istifadəçinin kompüterdə rahat işləməsi üçün çox vacibdir.

AÇAR SÖZLƏR

İş masası
Ekranın fonu
Ekran qoruyucusu

ADDIM- ADDIM-1

Fonun dəyişdirilməsi və ekran qoruyucusunun quraşdırılması

1. Siçanın göstəricisini iş masasının boş yerinə aparıb onun sağ düyməsini çıqqıldadın.
2. Açılan kontekst menyusunda **Personalize** (Fərdiləşdirmək) bəndini seçin. Uyğun dialog pəncərəsi açılacaq.



3. İstədiyiniz mövzulardan birini seçin və **Desktop Background** (İş masasının fonu) düyməsini çıqqıldadın.
4. Seçdiyiniz mövzuya aid şəkillərin siyahısı açılacaq və bütün şəkillər qeyd olunmuş kimi görünəcək.
5. Siyahının yuxarısındakı **Clear all** (Hamısını sil) düyməsini çıqqıldadın. Şəkillərin yanındakı qeyd işarələri silinəcək. İndi həmin siyahıdan fon üçün zövqünüüzə uyğun şəkli seçin. Şəkil dərhal iş masasında əks olunacaq.
6. Fon dəyişikliyinə sistemdə saxlanması üçün **Save changes** (Dəyişiklikləri saxla) düyməsini çıqqıldadın.
7. **Screen Saver** (Ekran qoruyucusu) düyməsini çıqqıldadın. Açılan dialog pəncərəsindəki **(None)** düyməsi vasitəsilə variantlar siyahısını açın.
8. Variantları bir-bir keçməklə siyahının üstündəki kiçik ekran nümunəsində onların görüntüsünü izləyin. Kompüterin neçə dəqiqə boş dayandıqdan sonra ekran qoruyucusunun açılmasını **Wait** sahəsində göstərin. Xoşunuza gələn variantda dayanıb **OK** düyməsini çıqqıldadın. Bundan sonra kompüterdə işləmədikdə müəyyən zamanda sonra iş masasında seçmiş olduğunuz ekran qoruyucusu görünəcək.
9. **Personalize** dialog pəncərəsini qapadın.


İş masasında, adətən, tez-tez istifadə olunan proqramların qısayol simgələri yerləşdirilir. Bəzi istifadəçilər müəyyən qovluq və fayllarını da orada saxlayırlar. İş masasında obyektlərin sayı artdıqca onları nizamlı yerləşdirməyə ehtiyac yaranır. Adi iş masasında olduğu kimi, burada da istifadə edilməyən obyektləri uzaqlaşdırmaq, qalanlarını isə istəyə uyğun düzərək qruplaşdırmaq olur. Bu işi əməliyyat sisteminin təklif etdiyi variantlardan istifadə etməklə də nizamlamaq olur.



ADDIM- ADDIM-2


İş masasının avtomatik nizamlanması

1. Siçanın göstəricisini iş masasının boş yerinə aparıb sağ düyməni çıqqıldadın.
2. Açılan kontekst menyusunda View (Görünüş) bəndini seçin. İş masasındakı bütün elementlərin görünüşü və yerini bu bəndin altmenyusu vasitəsilə nizamlamaq olur.
3. Medium icons, yaxud Small icons bəndini seçin. Bu zaman iş masasındakı simgələr *orta ölçüdə* və ya *kiçik ölçüdə* əks olunacaq.
4. Əgər iş masasındakı simgələrin yerinin əməliyyat sisteminin özü tərəfindən müəyyənləşdirilməsini istəyirsinizsə, Auto arrange icons bəndini qeyd edin. Ancaq unutmayın ki, bu bənd qeyd olunmuşsa, siz sonradan hər hansı simgəni iş masasında istədiyiniz yərə yerləşdirə bilməyəcəksiniz.
5. Əslində, iş masasında simgələr istənilən yerdə deyil, görünməz şəbəkənin (torun) xanalarında yerləşir. Əgər iş masasına əlavə olunan simgənin hər hansı xanada deyil, şəbəkənin başlanğıcından ilk boş xanada yerləşməsini istəyirsinizsə, Align icons to grid bəndinin qeyd edilməsinə diqqət yetirin.
6. Əgər iş masasındakı simgələr "qəflətən yoxa çıxarsa", çox güman ki, təsadüfən Show desktop icons bəndinə toxunmusunuz. Simgələrin iş masasında görünməsi üçün bu bənd qeyd edilmiş olmalıdır.



Araşdıraraq-öyrənək


İş masasının kontekst menyusunu açın. Sort by (Çəşidləmə) bəndini seçin. Bu bəndə uyğun menyunun köməyi ilə iş masasındakı simgələri məqsəddən asılı olaraq verilmiş variantlar üzrə çəşidləyə bilərsiniz: ada (Name), ölçüyə (Size), tipə (Item type), dəyişiklik tarixinə (Date modified) görə. Ardıcıl olaraq hər bir variantı seçməklə iş masasının necə dəyişildiyini müşahidə edin. Çəşidləmə (Sort), nizamlama (Arrange), düzləndirmə (Align) anlayışları arasındakı fərqi aydınlaşdırmağa çalışın.



Öyrəndiklərinizi yoxlayın

1. İş masasının nizamlanmasına nə zaman ehtiyac yarana bilər?
2. Ekran qoruyucusu nədir və ondan nə üçün istifadə olunur?
3. İş masasındakı simgələri proqramların növünə görə çəşidləmək üçün nə etmək lazımdır?


14. İnformasiya modelinin ağac forması



- “Nəsil ağacı” nədir?
- Niyazi kimdir və onun Üzeyir Hacıbəyli ilə hansı qohumluq əlaqəsi var?

Fəaliyyət

Kökə ata babanız olmaqla öz nəsil ağacınızı qurun.



Nəticəni müzakirə edək:

- Sınıfınızda kimin nəsil ağacında daha çox “yarpaq” var?
- Bu sxemdə növbəti səviyyədəki fiqurlar nəyi bildirəcək?

Ötən il siz informasiyanı təqdim etməyin cədvəl forması ilə yaxından tanış oldunuz. Adı məndən fərqli olaraq, cədvəllər verilənləri əyani şəkildə göstərir, onlar arasındakı əlaqəni görməyə imkan verir. Verilənlər arasında əlaqə **iyerarxik** struktura malikdirsə, yəni verilənlər bir-biri ilə şaquli təbəçilik (“valideyn-övlad”) münasibətindədirsə, onları daha əlverişli formalarda təqdim etmək olur. Belə təqdim etmə formalarından biri **ağac**, yaxud **ağacşəkilli**



AÇAR SÖZLƏR

Ağacşəkilli struktur
İyerarxik struktur

Təpə

Til

Kök


Yol

Faylın tam adı


strukturdur. Onun bu cür adlandırılması adi ağaca bənzəməsi ilə bağlıdır. Bunu “nəsil ağacı” nümunəsində görmək olar. Adi ağacdən fərqli olaraq, *ağacşəkilli struktur*, adətən, “baş-ayaq” təsvir olunur, yəni ağacşəkilli strukturda kök yuxarıda olur.

İnformasiya modelinin ağac formasında obyektlər ağacın *buğumları*, onlar arasında münasibət isə *budaqlar* şəklində təsvir olunur. Elmi dildə buğumları **təpə**, budaqları isə **til** adlandırırlar. Başlanğıc təpəyə,

adi ağacda olduğu kimi, **kök** deyilir. Ağacşəkilli strukturun iki elementi arasında yalnız bir **yol** olur.



Ağacşəkilli strukturun İnformatikada da geniş istifadə olunur. Bildiyiniz kimi, diskdə informasiya müəyyən nizamla saxlanılır: fayllar qovluqlarda, qovluqlar başqa qovluqlarda yerləşdirilir. Diskin özü isə bu iyerarxiyanın başlanğıcı, başqa sözlə, kökü olur. Əməliyyat sistemi fayl sisteminin görünüşünü kompüterin ekranında ağac formasında göstərir:



Ağacşəkilli strukturda faylı tapmaq üçün onun *yolunu* bilmək lazımdır. Faylın yolu onun yerləşdiyi diskin məntiqi adından (məsələn, C:, D:) və bir-birindən “\” simvolu ilə ayrılmış iç-içə qovluqların adlarından ibarət olur. Məsələn:

C:\Ensiklopediya\Elm\Riyaziyyat\
C:\Ensiklopediya\Təhsil\
C:\My Documents\

Axtarılan fayl adı sonuncu göstərilmiş qovluqda yerləşir. Faylın yolunun onun adı ilə birləşməsinə **faylın tam adı** deyilir. Aşağıdakılar faylın tam adına nümunə ola bilər:

C:\Ensiklopediya\Elm\İnformatika\LOGO.pdf
C:\My Documents\İnformatika\Orman.bmp
C:\ALP\alplogo.exe

Araşdıraraq-öyrənək

Ağac informasiya modelindən obyektlərin təsnifatı zamanı daha çox istifadə olunur. Təsviri incəsənət fənnindən tanış olduğunuz bu sxem nəyi əks etdirir?



Bənzər sxemlərə daha hansı fənlərdə rast gəlmisiniz?

Öyrəndiklərinizi yoxlayın

1. Obyektin informasiya modelinin hansı növlərini bilirsiniz?
2. Ağacşəkilli strukturun hansı elementləri var?
3. Dərsdə qurduğunuz nəsil ağacınızı ata-ananızın köməyi ilə bir-iki nəsil keçmişdən başlamaqla genişləndirin.
4. Nəsil ağacınızı cədvəl şəklində göstərin. Bu halda hansı informasiya modeli daha əlverişlidir: cədvəl, yoxsa ağac?
5. Faylın adı ilə onun tam adının fərqi varmı?



15. Faylların axtarışı



- Axtardığınız sənədi necə tapmaq olar?
- Kompüterdə fayl hansı parametrlərlə xarakterizə olunur?

Fəaliyyət

Kompüterdə fayllarınızı saxladığınız qovluqları gözdən keçirin. Bir neçə mətn və qrafik faylın parametrlərini uyğun xanalarla yazmaqla verilmiş cədvəli doldurun.

Faylın adı	Faylın uzantısı	Yerləşdiyi disk	Yerləşdiyi qovluq	Ölçüsü	Dəyişdirilmə tarixi

Nəticəni müzakirə edək:

- Mətn sənədləri və qrafik fayllar hansı qovluqlarda saxlanılır?
- Sizcə, ən böyük olan hansı fayldır? Ən son dəyişdirilmiş fayl hansıdır?

Bəzən hər hansı bir faylın və ya qovluğun harada saxlandığını, yaxud hansı adla saxlandığını heç cür xatırlamaq olmur. Belə fayl, yaxud qovluqları tapmaq üçün əməliyyat sistemində **axtarış sistemi** nəzərdə tutulmuşdur. Əlbəttə, əməliyyat sisteminin sizə kömək edə bilməsi üçün ona *ipucu* verməlisiniz, yəni axtardığınız obyektin aşağıdakı parametrlərindən, heç olmasa, birini ona bildirməlisiniz:

AÇAR SÖZLƏR

Axtarış sistemi
Axtarış sahəsi
Açar söz


- faylın (qovluğun) adını, yaxud onun bir hissəsini;
- faylda olan hər hansı söz və ya cümlənin bir hissəsini;
- faylın (qovluğun) yaradılma, son yazılma və ya dəyişdirilmə tarixini;
- faylın tipini (uzantısını);
- faylın (qovluğun) ölçüsünü.

Windows əməliyyat sistemi fayl və qovluqların axtarışı üçün bir neçə üsul təklif edir. Onlardan hansının daha münasib olduğunu demək olmaz, çünki müxtəlif hallarda fərqli üsuldan istifadə etmək daha əlverişli olur.

ADDIM – ADDIM-1

Start menyusunun köməyi ilə faylların (qovluqların) axtarışı

1. Start düyməsini çıqqıldadın. Sistemin baş menyusu açılacaq.
2. **Axtarış sahəsinə** fayla aid sözü və ya onun bir hissəsini daxil edin. Daxil edilən hər simvoldan sonra baş menyunun tərkibi dəyişəcək və orada həmin simvollar ardıcılığının rast gəlinəyi (faylın adında, uzantısında, məzmununda və s.) faylların siyahısı görünəcək.
3. Siyahıdakı faylları bir-bir açmaqla onlardan hansının axtardığınız fayl olduğunu yoxlaya bilərsiniz.



Çox vaxt lazım olan faylın hansı qovluqda yerləşdiyi məlum olsa da (məsələn, Documents, yaxud Images), orada yüzlərlə fayl və iç-içə qovluqlar yerləşdiyindən axtarış mürəkkəbləşir. Bu zaman lazım olan faylı axtarmaq üçün açıq pəncərənin yuxarı hissəsində yerləşən *axtarış sahəsindən* istifadə etmək olar. **Açar söz** (axtarış sözü) və ya sözün bir hissəsi axtarış sahəsinə daxil edilir. Hər simvol daxil edildikcə qovluğun tərkibi süzgəcdən keçirilərək yenilənir. Lazım olan fayl əks olunduqda simvolların daxil edilməsini dayandırmaq olar.



ADDIM – ADDIM-2

Qovluq pəncərəsinin axtarış sahəsindən istifadə

Documents, yaxud çoxlu fayllar olan hər hansı başqa qovluğu açın.

1. Açar sözü və ya sözün bir hissəsini axtarış sahəsinə daxil edin. Nəticədə pəncərənin tərkibi dəyişəcək.
2. Pəncərədə axtardığınız faylın əks olunduğunu gördükdə simvolların daxil edilməsini dayandırın.



Axtarılan faylın təxmini ölçüsünü və dəyişdirilmə tarixini bilməklə də onun tapılmasını asanlaşdırmaq olar. Bunun üçün axtarış zamanı geniş süzgəcdən istifadə olunur. Axtarış sətrində axtarılan sözü daxil edərkən sətrin aşağısında **Date modified** (Dəyişdirilmə tarixi) və **Size** (Ölçü) düymələri əks olunur. Düymələrin birini seçib parametrin konkret qiymətini daxil etməklə axtarılan faylı daha tez tapmaq mümkündür.



Bildiyiniz kimi, “əlverişsiz” yerlərdə (iç-içə qovluqlarda) saxlanılan proqramları tez başlatmaq üçün çox zaman iş masasında onların *qısayolları* yaradılır. İş masasındakı simgənin faylın özünə, yoxsa *qısayoluna* məxsus olduğunu simgənin aşağısındakı kiçik oxla  görə bilmək olur. Qısayol faylın özü deyil, onun ünvanının saxlandığı ayrıca fayldır. Ona görə də qısayolun uzaqlaşdırılması faylın özünə təsir etmir.

Faylın qısayol simgəsinə görə birbaşa onun özünün saxlandığı qovluğa keçmək üçün:

1. Siçanın göstəricisini qısayol simgəsinin üzərinə aparıb siçanın sağ düyməsini çıqqıldadın.
2. Kontekst menyusunda **Properties** bəndini seçin. Açılan pəncərənin **Target** sətrində faylın özünün olduğu yerin yolu əks olunacaq.
3. Həmin yerə keçmək üçün **Open File Location** düyməsini çıqqıldadın.

Araşdıraraq-öyrənək

1. İş masasında bir neçə qısayol simgəsinə seçin və əsas faylın harada yerləşdiyini müəyyən edin.
2. İxtiyari bir qovluq seçin. Məsələn, **Local disk D:**. Həmin qovluqda adında “ms” hərflərinə rast gəlinən və ölçüsü kiçik (10–100 KB aralığında) olan bütün faylları axtarib tapın.

Öyrəndiklərinizi yoxlayın

1. Faylın onlarla, yüzlərlə qovluğun hansında olduğu məlum deyilsə, onu necə tapardınız?
2. Axtardığınız faylın adını bilmirsinizsə, onu necə taparsınız?
3. Əgər iş masasında **Documents** qovluğu əks olunmursa, onun içində saxlanılan konkret faylı necə açmaq olar?
4. “*Qaranlıq otaqda qara pişiyi tapmaq çətindir, illah da ki pişik otaqda olmay*” aforizmi ilə kompüterdə axtarış arasında hansı oxşarlıq ola bilər? Bu aforizmin müəllifi haqqında nə bilirsiniz?

16. Məsələ həlli

Müəyyən növ məsələlərin həllində ağacşəkilli strukturdan istifadə etmək çox əlverişli olur.

Məsələ 1

Paltar seçimi. Paltar dolabında boz (BY), göy (GY) və qara (QY) rəngli üç yubka, biri göy (GK) və o biri ağ (AK) olmaqla iki köynək var.


Nərgiz özünə yubka və köynək seçmək istəyir. Yubka və köynəyin rəngi fərqli olmaq şərti ilə onları neçə üsulla seçmək olar?



Həlli. Öncə yubkanı, sonra isə köynəyi seçməklə bütün mümkün olan variantları ağac şəklinə təsvir edək. Yubkanı seçmək üçün üç variant var: boz, göy və qara. Deməli, ağacın kökündən hər variant üçün bir olmaqla cəmi üç til çıxacaq. Tillərin son uclarında uyğun variantları yazaq:



Tutaq ki, Nərgiz birinci tilin (BY) sonundadır, yəni boz yubkanı seçib. İndi o, köynəklərdən istənilən birini seçə bilər, çünki bu halda yubka ilə köynəyin rəngi fərqli olacaq. Deməli, sxemə iki til əlavə etmək lazımdır:



İkinci tilin (GY) sonuna keçək, yəni tutaq ki, göy yubka seçilib. Bu halda yalnız ağ köynəyi (AK) seçmək olar. Ona görə də ağaca bir til əlavə etmək lazımdır:





Üçüncü tilin təpəsində, yəni qara yubka (QY) ilə hər iki köynəyi seçmək olar. Deməli, ağaca iki til əlavə edilməlidir:



Beləliklə, ağac tam qurulub qurtardı və onun beş budağı var. Bu onu göstərir ki, məsələdə qoyulmuş şərtlə yubka və köynəyi beş variantla seçmək olar: BY-GK, BY-AK, GY-AK, QY-GK, QY-AK.

Araşdıraraq-öyrənək

Əgər Nərgizin göy (GP) və yaşıl (YP) rəngli iki papağı varsa, onları dolabdakı yubka və köynəklərlə neçə üsulla geyinə bilər ki, bütün əşyalar fərqli rəngdə olsun?



Məsələ 2

Dustağ haqqında məsələ

Zindandan çıxmağa iki qapı var. Onlardan biri azadlığa, digəri isə ölümə aparır. Hər iki qapıda keşikçi dayanıb. Bir keşikçi həmişə yalan, o biri isə doğru danışır. Ancaq dustaq onlardan kimin kim olduğunu bilmir. Dustağa zindandan qurtulmaq imkanı verilir. Belə ki, keşikçilərdən hər hansı birinə yalnız bir sual verməklə azadlığa aparan qapını tapmaq lazımdır. Sizcə, dustaq hansı sualı verməlidir?




Həlli. Qapılardan birini göstərib keşikçilərin hər hansı birindən soruşmaq lazımdır: “Sənin yoldaşın deyərmi ki, bu qapı azadlığa aparır?”. Əgər dustağın göstərdiyi qapı azadlığa aparırsa və müraciət etdiyi keşikçi yalançıdırsa, onda o, “Yox” deyəcək, çünki onun doğruçu yoldaşı bu suala müsbət cavab verərdi. Əgər göstərilən qapı ölümə aparırsa, onda yalançı keşikçi “Hə” cavabını verərdi. Eyni qayda ilə mühakimə yürütsək, doğru danışan keşikçi də azadlığa aparən qapını göstərdikdə həmin suala “Yox” cavabını, əks halda isə “Hə” cavabını verərdi. Bu deyilənləri ağac şəklində belə göstərmək olar:



Beləliklə, dustaq göstərilən sualı hansı keşikçiyə verirsə versin, əgər göstərdiyi qapı azadlığa aparırsa, “Yox” cavabını eşidəcək; əgər dustaq “Hə” cavabını alarsa, demək, azadlığa o biri qapı aparır.

Öyrəndiklərinizi yoxlayın

1. Vasif yalnız kişilərin qeyd olunduğu öz nəsil ağacını gözdən keçirir. Ox işarəsi atadan oğula tərəf gedir. Vasifin atasının qardaşının babasının qardaşı oğlunun adı nədir?
2. 3, 5 və 8 rəqəmlərindən hər iki rəqəmi eyni olmayan neçə ikirəqəmli ədəd düzəltmək mümkündür? Ağacı davam etdirməklə məsələni həll edin.




3. 5 və 8 rəqəmlərindən neçə müxtəlif üçrəqəmli ədəd düzəltmək mümkündür? Ağacı davam etdirməklə məsələni həll edin.





ÜMUMİLƏŞDİRİCİ SUAL VƏ TAPŞIRIQLAR

1. “İş masasının parametrləri” dedikdə nə başa düşülür?
2. İş masasında simgələri necə nizamlamaq olar?
3. C: diskinin ağacşəkilli fayl strukturu verilmişdir:




Quba və Arayış fayllarının tam adını söyləyin.

4. D: diskində saxlanan faylların tam adı verilmişdir. Bu fayl strukturunu ağac şəklində göstərin.

D:\COUNTRY\AZERBAIJAN\HISTORY\Atabəylər.doc
D:\COUNTRY\AZERBAIJAN\HISTORY\Azərbaycan Cümhuriyyəti.doc
D:\COUNTRY\AZERBAIJAN\HISTORY\Yeni tarix.doc
D:\COUNTRY\AZERBAIJAN\MUSIC\Xalq musiqisi.doc
D:\COUNTRY\AZERBAIJAN\MUSIC\Operalar.doc
D:\COUNTRY\AZERBAIJAN\ART\Xalça.doc
D:\COUNTRY\AZERBAIJAN\ART\Rəssamlar.doc
D:\COUNTRY\TURKEY\HISTORY\Osmanlı.doc
D:\COUNTRY\IRAN\HISTORY\Sasanilər.doc


5. Dərsləyinizin strukturunu ağac şəklində göstərin.



TƏTBİQİ PROGRAMLAR

5

17. Üçölçülü qrafika
 18. Tiller və üzlər
 19. Üçölçülü modellərin qurulması
 20. Mətn redaktorunun obyektləri
 21. Elektron cədvəl
 22. Düsturlarla iş
- Ümumiləşdirici sual və tapşırıqlar





17. Üçölçülü qrafika



- Bunlardan hansılar fəza fiqurlarıdır?
- Bu fiqurlardan hansını Paint qrafik redaktorunda çəkmək daha çətin olar?

Şəkillər üzərində sadə əməliyyatlar üçün nəzərdə tutulmuş Paint qrafik redaktoru ilə aşağı siniflərdən tanışsınız. Bu proqramda yaradılan şəkillər ikiölçülüdür. Kompüterdə müstəvi qrafik görüntülər və onların yaradılması texnologiyası **ikiölçülü qrafika (2D-qrafika)** adlanır. Həcmli qrafik obyektlərə və onların yaradılması texnologiyasına isə **üçölçülü qrafika (3D-qrafika)** deyilir.

AÇAR SÖZLƏR

İkiölçülü qrafika

Üçölçülü qrafika


Modelləşdirmə pəncərəsi

Sürükləmə

Qrafik primitivlər

Üçölçülü qrafik obyektlər yaratmaq və onlarla işləmək üçün müxtəlif qrafik redaktorlar hazırlanmışdır. Peşəkarlar üçün olan 3D-redaktorlarında işləməyi öyrənmək elə də asan deyil. Buna baxmayaraq tədris məqsədilə nəzərdə tutulmuş proqramlar da mövcuddur. Belə qrafik redaktorlardan biri də sərbəst yayılan və çox əl-

verişli interfeysə malik **SketchUp** proqramıdır (“skeçap” kimi oxunur). SketchUp proqramının pullu versiyası da vardır: **SketchUp Pro**. Ancaq proqramın yeni versiyası çıxdıqda “köhnəlmis” versiya sərbəst yayılır.



Əksər proqramlarda olduğu kimi, SketchUp proqramı da başladıldıqdan sonra ekranda onun baş pəncərəsi açılır. Proqramın baş pəncərəsi dörd əsas hissədən ibarətdir: menyü zolağı, alətlər zolağı, modelləşdirmə pəncərəsi və status zolağı.

ADDIM – ADDIM -1

SketchUp proqramının baş pəncərəsi ilə tanışlıq

1. İş masasında SketchUp proqramının simgəsini tapıb qoşa çıqqıldadın. SketchUp proqramının baş pəncərəsi açılacaq.
2. Baş pəncərənin əsas elementləri ilə əyani tanış olun. Bu təsəvvürlər fəaliyyət blokundan sonra verilmiş nəzəri materialı mənimsəmək üçün faydalıdır.
3. Kameranı yerdəyişməsi düymələrindən istifadə etməklə ekrandakı görüntünü hərəkət etdirin. Vərdiş etməyiniz üçün eyni hərəkətləri bir neçə dəfə təkrarlayın.

Redaktorun iş sahəsi **modelləşdirmə pəncərəsi** adlanır. Orada rəngli (qırmızı, yaşıl və göy) oxlarla üçölçülü koordinat sistemi təsvir olunub. Koordinat oxlarından keçən müstəvilər virtual (xəyali) fəzanı şərti olaraq 8 hissəyə ayırır. İstiqamətin müəyyənləşdirilməsi və miqyasın bilinməsi üçün koordinat başlanğıcının yaxınlığında insan fiquru yerləşdirilib.

Həcmli modelləri gözdən keçirmək üçün bu redaktorda aşağıdakı prinsipdən istifadə olunur: sanki hansısa virtual telekamera görüntüləri çəkir və redaktorun pəncərəsinə ötürür. Kamera virtual fəzada hərəkət edə bilər. Bu halda pəncərədəki görüntü də dəyişilir. Kameranı yerdəyişməsi rejimlərini açmaq üçün alətlər zolağında xüsusi düymələr nəzərdə tutulub.



Orbit düyməsi kameranı ixtiyari orbit üzrə hərəkət etdirməyə imkan verir. Bu rejimdə yerdəyişməni həyata keçirmək üçün siçanla **sürükləmək** üsulundan istifadə olunur.



Kompüter qrafikasında “sürükləmək” dedikdə görüntünü və ya obyekti “tutmaq” və yeni mövqeyə “dartmaq” yolu ilə ekranın bir yerindən başqa bir yerinə aparılması nəzərdə tutulur. Siçanla işləyərkən sürükləmək belə həyata keçirilir:

- 1) siçanın göstəricisi obyektin “üzərinə” yerləşdirilir;
- 2) siçanın sol düyməsini basıb saxlamaqla obyekt yeni mövqeyə dartılıb aparılır;
- 3) sonra isə siçanın düyməsi buraxılır.

Pan düyməsi kameranın panoramlı yerdəyişməsi rejimini aktivləşdirmək üçün nəzərdə tutulub. Bu rejimdə də yerdəyişməni həyata keçirmək üçün siçanla sürükləmək üsulundan istifadə olunur.





Zoom düyməsi obyektivin oxu istiqamətində kameranı yaxınlaşdırmaq və uzaqlaşdırmağa səbəb olur. Burada da yerdəyişmə siçanla sürükləməklə bağlıdır.



Zoom Extents düyməsinin çıqıldadılması kameranı elə yerləşdirir ki, modellər ekranı tam tutur.

Qrafik redaktorlarda rəsm əməliyyatları, adətən, standart həndəsi fiqurlardan – **qrafik primitivlərdən** istifadəyə əsaslanır. Onlara aşağıdakı həndəsi fiqurlar aiddir: düz xətt, əyri, düzbucaqlı, oval (ellips), çoxbucaqlı, dəyirmi düzbucaqlı. SketchUp redaktorunun qrafik primitivləri o qədər də çox deyil. Onların sayı dördür:



Line,



Rectangle,



Circle və



Arc.

Line (Xətt) aləti düz xətt parçası çəkir. Rectangle (Düzbucaqlı) və Circle (Dairə) alətləri də öz təyinatlarına uyğun istifadə edilir. Sonuncu Arc aləti isə əyrilərin qövsələrini çıxarmağa imkan verir.

Növbəti dərstdə bu müstəvi fiqurlar əsasında həcmli fiqurların qurulması texnologiyası ilə tanış olacaqsınız.

ADDIM – ADDIM -2

Rectangle və Circle düymələri ilə iş

1. Alətlər zolağında Rectangle alətini seçin. Siçanın göstəricisi karandaş şəklinə düşəcək.
2. Göstəricini üfüqi müstəvi üzərinə aparın və siçanla sürükləməklə düzbucaqlı çəkin.
3. Eyni qayda ilə dairə çəkin. Dairənin qurulmasının mərkəzdən başlanmasına diqqət edin.

Araşdırmaq-öyrənək

Üçölçülü təsvirlərlə işləyən kompüter proqramları haqqında məlumat toplayın və təqdimat hazırlayın.

Öyrəndiklərinizi yoxlayın

1. Üçölçülü qrafika nədir?
2. Paint proqramında hansı qrafik primitivlərdən istifadə olunur?
3. Qrafik redaktorda “sürükləmək” əməliyyatı necə həyata keçirilir?
4. SketchUp və Paint proqramlarının baş pəncərələrinin hansı oxşar və fərqli cəhətləri var?
5. Modelləşdirmə pəncərəsindəki rəngli (qırmızı, yaşıl və göy) oxların hər biri Dekart koordinat sisteminin hansı oxlarına uyğundur?

18. Tillər və üzlər



- Döndübucaqlı piramidanın neçə üzü var?
- Kubun neçə tili var? Onun tillərinin sayı hansı (neçə bucaqlı) piramidanın tillərinin sayı qədərdir?

Paint qrafik redaktorunda üçölçülü obyektlər çəkmək o qədər də asan iş deyil. Ancaq belə işi SketchUp proqramında yerinə yetirmək olduqca asandır.

Bunun üçün nəzərdə tutulmuş alətlər içərisində  **Push/Pull** (İtələ/Dart) alətini xüsusi qeyd etmək lazımdır. Bu alət seçildikdə siçanın göstəricisi uyğun şəkil alır. Sonra göstəricini hər hansı müstəvi fiqurun üzünə apardıqda həmin fiqur seçdirilir. Bunu fiqurun nöqtələrdən ibarət xırda tor ilə örtülməsinə görə bilmək olar. İndi siçanı uyğun istiqamətə sürüklədikdə müstəvi fiqur üçölçülü forma alır.

AÇAR SÖZLƏR
Dartma
Üz
Til



SketchUp-da ikiölçülü fiqurdan üçölçülü fiqurun yaradılmasına **dartma** (extrusion) deyilir.

ADDIM – ADDIM-1

Dartma düyməsi ilə iş


1. SketchUp proqramını başladın.
2.  **Rectangle** alətindən istifadə etməklə modelləşdirmə sahəsində düzbucaqlı çəkin.
3. Alətlər zolağında  **Push/Pull** alətini seçin. Göstərici uyğun şəkil alacaq.
4. Göstəricini düzbucaqlının üzünə aparın və siçanı yuxarıya doğru sürükləyin. Göstəricinin ardınca həcmli fiqur – düzbucaqlı prizma “boy atacaq”.
5. Göstəricini prizmanın yan üzünə aparın. O, nöqtələrdən ibarət xırda tor şəklində seçdiriləcək.
6. Siçanı uyğun istiqamətə sürükləməklə prizmanın ölçülərini dəyişin.

SketchUp proqramında bütün modellərin əsasını **tillər** və **üzlər** təşkil edir. Kub 12 til və 6 üzün birləşməsindən ibarətdir. Şəklin sağ tərəfində verilmiş model daha mürəkkəb olmasına baxmayaraq, o da bütövlükdə tillərdən və üzlərdən təşkil olunub.



SketchUp programında işləyərkən tillər və üzlərlə bağlı bir neçə vacib fakta diqqət yetirmək lazımdır.

- **Tillər həmişə düz olur.** SketchUp programında hətta qövslər və dairələr də kiçik düz xətt parçalarından təşkil olunur.
- **Tillərin qalınlığı olmur.** Ekranda necə görünməsindən asılı olmayaraq, tillərin heç bir qalınlığı olmur.
- **Tillərin görünməməsi onların yoxluğu demək deyil.** Sadəcə, onlar gizlədilir; müəyyən formalar düzəltmək üçün bu üsuldən istifadə olunur.



- **Tillərsiz üz olmur.** Üzün yaranması üçün bir müstəvi üzərində yerləşən və qapalı kontur əmələ gətirən ən azı üç tilin olması vacibdir. Qapalı kontur almaq üçün ən azı üç düz xətt tələb olunduğundan üzlərin də ən azı üç tərəfi olmalıdır. Aşağıdakı şəkildə iki üzü müəyyən edən tilin uzaqlaşdırılmasından sonra nə alındığını görürsünüz.
- **Üzlər həmişə müstəvi şəkildə olur.** SketchUp-da əyri görünən səthlər də çoxlu sayda müstəvi üzlərdən təşkil olunub.



- **Tillər kimi, üzlərin də qalınlığı olmur.** Qalın səthlər düzəltmək üçün, sadəcə, üst-üstə iki səthdən istifadə etmək lazımdır.

SketchUp programında üz yaratmaq üçün hər hansı xüsusi alət yoxdur. Sadəcə, bir müstəvi üzərində üç və ya daha çox tildən ibarət qapalı fiqur çəkən kimi SketchUp avtomatik olaraq üzü formalaşdırır.

Yaradılmış hər hansı üz sizə lazım deyilsə, onu uzaqlaşdırmaq olar.

ADDIM- ADDIM-2

Üzün uzaqlaşdırılması

1. Siçanın göstəricisini uzaqlaşdırılacaq üzün üzərinə aparın və siçanın sağ düyməsini çıqqıldadın.
2. Açılan kontekst menyusunda **Erase** bəndini seçin. Həmin üz uzaqlaşdırılacaq, ancaq onu təyin edən tillər yerlərində qalacaq.



Uzaqlaşdırılmış üzü bərpa etmək olar. Bunun üçün bir müstəvi üzərində yerləşən və qapalı sahə əmələ gətirən tilləri **Line** aləti vasitəsilə yenidən çəkmək lazımdır.

Araşdıraraq-öyrənək




Rectangle alətindən istifadə etməklə təpələrindən biri koordinat başlanğıcında olan kvadrat çəkin. Çəkdiyiniz düzbucaqlı kvadrat şəklində onun diaqonalı qırıq-qırıq xətlə göstərilir və

ekrana “Square” (kvadrat) sözü çıxır.  **Line** alətindən istifadə edib onun tərəflərini eyni iki yerə bölün.

Parçanın ortası hansı rəngdə nöqtə ilə bildirilir?

Göstəricinin yanında hansı söz düz xətt parçasının ortasını bildirir?




Öyrəndiklərinizi yoxlayın

1. Tillərin hansı xassələri vardır?
2. Üz nədir və onun hansı xüsusiyyətləri var?
3. Üzlərin qalınlığı olmur, bəs qalın səthlər necə düzəldilir?
4. Üzün tillərindən birini uzaqlaşdırdıqda nə baş verir? Səbəbini izah edin.
5. SketchUp programında hər modelin əsasında tillər və üzlər durursa, kürənin modelini necə təsəvvür edirsiniz?



19. Üçölçülü modellərin qurulması




- “Kətil düzəltmək” alqoritmini sözlərlə ifadə edin.

Hər bir yeni proqram kimi, SketchUp-ı da mənimsəmək üçün zaman lazımdır. İndi tanış olacağınız çalışma bu proqramın əsas alətləri və anlayışlarını öyrənməyə kömək edəcək.


ADDIM – ADDIM-1

“Çıxma üsulu” ilə stulun modelinin qurulması


1. SketchUp proqramını başladın.
2. Alətlər zolağında **Rectangle** alətini seçin və təpəsi koordinat başlanğıcında olan düzbucaqlı çəkin.
3. Status zolağındakı **Measurements** (Ölçülər) sahəsində **18, 18** daxil edin və <Enter> klavişini basın. Əgər həmin sahə status zolağında yoxdursa, **View⇒Toolbars⇒Measurements** menyü komandası vasitəsilə onu aktivləşdirin.
4. Kameranın yerdəyişməsi düymələrindən (**Orbit, Zoom, Pan**) istifadə etməklə düzbucaqlını clə böyüdüb yerləşdirin ki, onunla işləmək asan olsun.
5. Alətlər zolağında  **Push/Pull** alətini seçin.
6. Göstəricini düzbucaqlının üzərinə aparın və siçanı yuxarıya doğru sürükləyin.
7. Klaviatürada **4'** yığın və <Enter> klavişini basın.
8.  **Line** alətini seçin və yan üzün yuxarisından onun ortasınadək şaquli düz xətt parçası çəkin.
9. Parçanın son ucundan üzün qırağınadək üfüqi xətt çəkin.



10.  Line aləti ilə stulun ayaqları arasındakı boşluğa uyğun olaraq düzbucaqlı çəkin. Beləliklə, modelin bir üzündə gələcək stulun profili çəkilməmiş olacaq.
11.  Push/Pull alətini seçin və stulun ayaqları arasında indicə çəkdiyiniz düzbucaqlını "itələyin". Göstərici modelin arxa üzünə çatdıqda ekrana "On Face" ipucu çıxacaq.
12. Siçanın düyməsini çıqqıldadın. Stulun oturacağıının altındakı material yox olacaq.
13. Bu qayda ilə oturacaqdan yuxarıdakı materialı da uzaqlaşdırın. Bundan sonra model artıq üçölçülü stula oxşayacaq.



14. Kameranın yerdəyişməsi düymələrindən istifadə etməklə modeli elə döndərin ki, arxa ayaqlar görünsün.
15.  Rectangle aləti ilə stulun arxa ayaqları arasındakı boşluğa uyğun olaraq düzbucaqlı çəkin.
16.  Push/Pull aləti vasitəsilə arxa ayaqlar arasındakı sahəni uzaqlaşdırın.
17. Eyni qayda ilə stulun qabaq ayaqları arasındakı sahəni də silin.
18.  Arc aləti vasitəsilə stulun söykənəcəyinin yuxarisında qövs çəkin.
19.  Push/Pull alətindən istifadə etməklə söykənəcəyin yuxarisında yaranan sahəni uzaqlaşdırın.
20. Kameranın yerdəyişməsi düymələrindən istifadə etməklə modeli hər tərəfdən gözdən keçirin.






ADDIM – ADDIM-2

Dördbucaqlı piramidanın çəkilməsi

1. Rectangle alətindən istifadə etməklə təpələrindən biri koordinat başlanğıcında olan kvadrat çəkin.
2. Line alətindən istifadə etməklə kvadratin diaqonallarını çəkin (başqa sözlə, onun qarşı təpələrini birləşdirin).
3. Move alətini seçin və göstəricini diaqonalların kəsişdiyi nöqtənin üzərinə aparın. Ekranı "Endpoint" yazısı çıxacaq.
4. Siçanın sol düyməsini çıqıldadın.
5. Göstəricini göy ox boyunca yuxarı hərəkət etdirin. İstədiyiniz hündürlüyə çatdıqda siçanın düyməsini buraxın.



Araşdıraraq-öyrənək

Yuxarıda təsvir olunan üsuldan istifadə edərək damı olan ev çəkməyə çalışın.



Öyrəndiklərinizi yoxlayın

1. Sizcə, təsvir olunan üsul nə üçün "çıxma üsulu" adlandırılıb? İncəsənətin hansı sahəsində bu üsuldan istifadə olunur?
2. Push/Pull aləti nə üçün lazımdır?
3. Dördbucaqlı piramidanın çəkilməsində hansı alətlərdən istifadə olunur?

20. Mətn redaktorunun obyektləri



- Bu verilmiş hansı obyektlərlə mətn redaktorunda (diaqram, düstur, şəkil, cədvəl) işləmişsiniz?

ADDIM – ADDIM-1

Mətn redaktorunda şəkil və cədvəl obyektləri ilə iş

1. OpenOffice.org Writer (yaxud Microsoft Office Word) mətn redaktorunu başladın.
2. Yeni sənəd yaradın və aşağıdakı mətni daxil edin.

Obyekt və onun xassələri

İnsanlar diqqət yetirdikləri varlığı *obyekt* adlandırırlar. Bu varlıq canlı və ya cansız əşya ola bilər. Təbiətdə baş verən hadisə, yaxud prosesə də obyekt kimi baxmaq olar.

3. Mətnin sonuna belə bir şəkil və cədvəl əlavə edin. Əgər bənzər şəkil tapa bilməsəniz, başqa şəkil yerləşdirin və həmin şəkllə uyğun cədvəl hazırlayın.



Obyektin adı	Bəbir
Rəngi	Sarı və ya sarı kürən (qara və qonur xallarla)
Hündürlüyü	45–80 sm
Bədəninin uzunluğu	90–190 sm
Quyuğunun uzunluğu	60–110 sm
Çəkisi	40–80 kq

4. Sənədə uyğun ad verib yadda saxlayın.

Siz aşağı siniflərdə mətn redaktorunda sənədlər yaratmağı, onlara şəkil, cədvəl, diaqram kimi yeni obyektlər əlavə etməyi öyrənmişsiniz. Ancaq riyaziyyat, fizika, kimya və digər fənlərə aid sənəd hazırlayan zaman çox zaman başqa növ obyektlərə – **düsturlara** ehtiyac yaranır.

Mətn sənədlərində düstur yaratmaq üçün bir neçə üsuldan istifadə etmək olar.



Birinci üsuldən mürəkkəb olmayan riyazi ifadələrin yazılışında istifadə olunur. Məsələn, $x^3 - 3x^2 + 4x - 23 = 0$ kimi riyazi ifadəni yazmaq üçün klaviaturadakı klavişlər və mətn redaktorunun alətlər zolağındakı  üst indeks və ya  alt indeks düyməsi (Microsoft Word proqramında  x^2  x_2 düymələri) yetərli olur. Belə ki, qüvvət üstünü yazmaq üçün, sadəcə, üst indeks düyməsini çıqqıldadıb uyğun ədədi yazmaq lazımdır.

İkinci üsul əməliyyat sisteminin standart şriftlərinin simvollarından istifadə etməklə riyazi ifadələri yazmağa imkan verir. Məsələn, $\sin(\pi+x) \geq \frac{1}{2}$ düsturunda olan, ancaq klaviaturada olmayan simvolları daxil etmək üçün Insert menyusunun Special Characters bəndi vasitəsilə uyğun dialog pəncərəsini açıb həmin simvolları oradan tapmaq olar.



Ancaq adi kəsrilər, kökaltı ifadələr və başqa riyazi ifadələrin yazılışında bu iki üsul (imkan) yetərli olmur. Məsələn, kvadrat tənliyin köklərini hesablamaq üçün məşhur

$$x = \frac{-b \pm \sqrt{b^2 - 4ac}}{2a}$$

düsturunu bu üsulların köməyi ilə yazmaq istəsəniz, bunun asan olmadığını görəcəksiniz. Belə hallarda *üçüncü üsuldən* – **düstur redaktorundan** istifadə etmək çox əlverişli olur. Bu üsul mətndə istənilən mürəkkəb riyazi ifadəni yazmağa imkan verir.

AÇAR SÖZLƏR

Obyekt
İnformasiya obyekt
Düstur
Düstur redaktoru


OpenOffice.org paketində riyazi düsturlarla işləmək üçün xüsusi **OpenOffice.org Math** proqramı vardır. Bu proqramı ayrıca başlatmaq, yaxud OpenOffice.org Writer proqramından çağırmaq olar.

Düsturun yığılmasına başlamazdan öncə onun hansı riyazi əməllərdən və funksiyalardan təşkil olunduğuna diqqət yetirilməlidir. Başqa sözlə, düsturun quruluşunu müəyyənləşdirmək lazımdır.

ADDIM – ADDIM-2

Mətn redaktorunda riyazi düsturlarla iş

1. Open Office.org Writer mətn redaktorunu açın və Insert⇒Object⇒Formula menyu komandası vasitəsilə düstur redaktorunu başladın. Formula Elements pəncərəsi və baş pəncərənin aşağı hissəsində düstur redaktorunun pəncərəsi açılacaq.
2. Birinci yerdə (sol yuxarı küncdə) duran Unary/Binary Operators kateqoriyasını seçin və aşağı hissədə $\frac{a}{b}$ kəsr simgəsini çıxqıldadın. Sənəd sahəsində boz rəngli blok, düstur redaktoru pəncərəsində isə $\{<?>\}$ over $\{<?>\}$ yazısı yaranacaq.
3. Birinci $<?>$ simvollarını a , ikincisini isə b simvolu ilə əvəz edin. Sənəd sahəsində $\frac{a}{b}$ ifadəsini görəcəksiniz.



Araşdıraraq-öyrənək

1. Düstur redaktoru pəncərəsinə aşağıdakı yazını daxil edin:
$$x = \{-b \pm \sqrt{b^2 - 4ac}\} \text{ over } \{2a\}$$

Sənəd sahəsində hansı düsturun əks olunmasına diqqət edin.
2. “Addım-addım – 2” blokunda verilmiş üsuldan istifadə etməklə riyaziyyatdan bildiyiniz hər hansı düsturu (məsələn, Pifaqor teoreminin düsturunu) yazın.

Öyrəndiklərinizi yoxlayın

1. Obyekt nədir?
2. Mətn sənədinə hansı növ obyektlər artırmaq olar?
3. OpenOffice.org Writer proqramında düsturlarla işləmək üçün hansı imkanlar var?



21. Elektron cədvəl

Nö	Məlin adı	Ölçü v.	Qiyməti	Miqdarı	Məbləğ
1	Yulaf	qutu	3,99	10	
2	Süd	qutu	2,15	25	
3	Diş pastası	ədəd	1,95	7	
4	Sabun	ədəd	0,50	6	
Yekun					

- Verilmiş cədvəli sözlə necə təsvir etmək olar?
- Bu cədvəli mətn redaktorunda hazırlasaydınız, sonuncu sütunun qiymətlərini necə hesablayardınız?


İnformasiyanın ən geniş istifadə olunan və çox əlverişli təqdim olunma formalarından biri **cədvəldir**. Siz mətn redaktorunun imkanlarından istifadə edərək sadə cədvəl və diaqramlar yaratmağı öyrənmişsiniz.



Mətn redaktorlarında sadə cədvəllər qurmaq imkanı olsa da, müəyyən hesablamalar tələb edən cədvəllərlə işləmək üçün xüsusi proqramlar vardır. Belə tətbiqi proqramlara **elektron cədvəllər**, yaxud **cədvəl prosessorları** deyilir. Microsoft şirkətinin **Excel** və OpenOffice.org paketinə daxil olan **OpenOffice Calc** elektron cədvəl proqramları daha populyardır.

Elektron cədvəl faylına **iş kitabı**, yaxud sadəcə, **kitab** deyilir. İş kitabı bir neçə **iş vərəqindən** ibarətdir və ona yeni vərəqlər artırmaq olur. Ekranı iş vərəqlərindən yalnız biri görünür, o biri vərəqlərə keçmək üçün uyğun vərəqin yarlığını çıxqılatmaq lazımdır.

Hər bir iş vərəqi quruluş baxımından şahmat taxtasını xatırladır. O hər birinin öz adı olan **sətir** və **sütunlardan** ibarətdir. Sətir və sütunun kəsişməsi **xana** adlanır.



ADDIM – ADDIM-1**Elektron cədvəl proqramı ilə tanışlıq**

1. OpenOffice.org Calc (yaxud Microsoft Office Excel) elektron cədvəl proqramını başladın. Ekrana proqramın baş pəncərəsi çıxacaq və boş iş kitabı açılacaq.
2. Pəncərənin əsas hissəsi olan cədvəllə tanış olun.
3. Siçanın göstəricisini cədvəlin hər hansı xanasına aparın və sol düyməni çıqqıldadın. İxtiyari ədəd yazın.
4. Kursorun idarə olunması klavişlərindən istifadə etməklə başqa xanalara keçin. Onlara ədəd və ya söz daxil edin.

Sətirlər 1-dən başlayaraq tam ədədlər şəklində göstərilir. Sütunlar isə latın əlifbasının hərfləri ilə verilir: öncə A-dan Z-yədək, sonra isə AA-dan AZ-yə, BA-dan BZ-yə və s. **Xanalar diapazonu** bir sətirdən, onun hissəsindən və ya bir neçə sətirdən, bir sütundan, onun hissəsindən, yaxud bir neçə sütundan ibarət olan, eləcə də düzbucaqlı sahə əmələ gətirən qonşu xanalar çoxluğu; bir xananı da diapazon hesab etmək olar.

Xananın ünvanı onun cədvəldəki yerinə görə müəyyən edilir və kəsişməsində yerləşdiyi sətir və sütunun başlıqlarından ibarət olur. Öncə sütunun başlığı, sonra isə sətirin nömrəsi yazılır, məsələn, A3, D6, AB19. Xanalar diapazonu onu əmələ gətirən xanaların birincisi və axıncısının ünvanlarını göstərməklə verilir və ünvanlar bir-birindən qoşa nöqtə (:) ilə ayrılır. Məsələn, A4:C17.

Verilənlərin cədvəldə saxlanma yeri xanalardır. Xanaya verilənləri daxil etmək üçün öncə həmin xananı seçdirmək lazımdır. Seçdirilmiş xana qalın tünd çərçivəyə alınır. Xananı seçdirmək üçün istər siçandan, istərsə də klaviaturadan yararlanmaq olar.

Seçdirilmiş xanaya **aktiv xana** deyilir. Aktiv xananın adı iş vərəqinin yuxarısında sol tərəfdə xanaya istinad sahəsində görünür. Əgər siz xanalar qrupunu seçdirmişsinizsə, ilk seçdiyiniz xana aktiv xana kimi müəyyən olunur. Klaviaturadan daxil edilən verilənlər aktiv xanaya yazılır.

AÇAR SÖZLƏR

**Elektron cədvəl
Cədvəl prosessoru
İş kitabı
İş vərəqi
Xana
Xanalar diapozonu
Aktiv xana**

ADDIM – ADDIM-2**İş kitabı ilə iş**

1. Boş iş kitabı açın.
2. A3 xanasını seçdirin və klaviaturadan **Nə** işarəsini daxil edin. Həmin simvolun xana ilə yanaşı, düstur zolağında da əks olunmasına diqqət yetirin.
3. <Tab> klavişini basın. Daxiletmə nöqtəsi üçüncü sətirin növbəti xanasına (B3) keçəcək. **Malın adı** sözlərini yazın.



- Eyni qayda ilə C3 xanasına **Qiyməti**, D3 xanasına **Miqdarı**, E3 xanasına isə **Məbləğ** sözünü daxil edib <Enter> klavişini basın.
- A3 xanasını çıxqıldadın. № işarəsi həm xanada, həm də düstur zolağında görünəcək. Siçanın göstəricisini düstur zolağında № işarəsinin başlanğıcına aparın və siçanın sol düyməsini çıxqıldadın.
- Sıra №** yazın və <Enter> klavişini basın (yaxud  yaşıl qeyd işarəsini çıxqıldadın). Düstur zolağında və A3 xanasında dəyişiklik olacaq.
- Klaviaturanın aşağı ox klavişindən istifadə etməklə A4 xanasına keçin və 1 yazıb <Enter> klavişini basın. Alıdakı A5 xanası aktivləşəcək.
- Növbəti sıra nömrəsini yazıb <Enter> klavişini basın. Qalan sıra nömrələrini də eyni qayda ilə daxil edin.
- 3-cü sətiri seçdirmək üçün həmin sətirin yarlığını çıxqıldadın. Şrifti Times New Roman, ölçüsünü 12, şəklini isə qalın edin.
- Cədvəlin qalan xanalarını aşağıdakı kimi doldurun.


E8					110,3
	A	B	C	D	E
1					
2					
3	Sıra №	Məhsul adı	Qiyməti	Miqdarı	Məbləğ
4		1 Yulaf	3,99	10	39,9
5		2 Süd	2,15	25	53,75
6		3 Dəy pastası	1,95	7	13,65
7		4 Sabun	0,5	6	3
8		Yekun			110,3
9					

- İş kitabına uyğun (məsələn, **Satış cədvəli**) ad verməklə yazıb saxlayın.

Araşdıraraq-öyrənək

Format⇒Cells menyu komandası vasitəsilə uyğun dialoq pəncərəsini açın. Xanalar ədədlərin hansı formatda necə daxil edilməsini araşdırın. Məsələn, Number formatını seçin və Options bölümündə həqiqi ədədin kəsr hissəsində rəqəmlərin sayını dəyişmək imkanını yoxlayın. Ayrı-ayrı xanalara aşağıdakı ədədləri daxil edin:

3,004567 -678,12 45 0,001



Öyrəndiklərinizi yoxlayın

- Cədvəl prosessoru nədir?
- Elektron cədvəlin adı cədvəldən hansı üstünlükləri var?
- Xanalar, sətirlər və sütunlar necə tanınır?

22. Düsturlarla iş

x	y
-2	-8
-0,1	-0,001
0	0
1,1	1,331
3	27
...	...

$$y = f(x)$$

- Cədvəl şəklində təqdim olunmuş funksiyanın düsturu necə olacaq?
- Ötən dərsin başlanğıcında verilmiş cədvəlin sonuncu sütununun hesablanması qaydasını hansı düsturla ifadə etmək olar?

Fəaliyyət

1. OpenOffice.org Calc (yaxud Microsoft Office Excel) cədvəl prosessorunu başladın və ötən dərstdə yaratmış olduğunuz elektron cədvəl faylını açın.
2. Satılmış malların miqdarını istədiyiniz kimi dəyişdirin.
3. “Məbləğ” sütununda da uyğun dəyişiklikləri edin.

Nö	Malın adı	Qiyməti	Miqdarı	Məbləğ
1	Yulaf	3,99	15	59,85
2	Süd	2,15	20	
3	Dış pastası	1,95	12	
4	Sabun	0,50	18	
Yekun				

Nəticəni müzakirə edək:

- Malların miqdarında dəyişikliklərin daxil edilməsinə, yoxsa məbləğlərin hesablanmasına çox vaxtınız getdi?
- Siyahıdakı malların sayı 4 deyil, 100 olarsa, hesablamalara nə qədər vaxtınız gedər?

Elektron cədvəl, ilk növbədə, hesablamaları avtomatlaşdırmaq üçün nəzərdə tutulub. Bunun üçün cədvəlin xanalarına **düsturlar** daxil edilir. Elektron cədvəllərin özəlliyi də məhz bundadır: verilənlərdən biri dəyişdikdə onlarla bağlı düsturlar avtomatik olaraq yenidən hesablanır. Məsələn, satılmış malların miqdarında dəyişiklik edən kimi hər bir mal üzrə məbləğ avtomatik olaraq yenidən hesablanacaq. Siz çoxlu veriləndən ibarət elektron cədvəl qura bilər və bir, yaxud bir neçə verilənin qiymətini dəyişdirməklə nəticənin necə dəyişdiyini görə bilərsiniz.

İstənilən düsturun daxil edilməsi “=” işarəsi ilə başlayır. Bu işarə olmazsa, daxil edilən düstur mətn kimi qəbul ediləcək. Düsturda ədədi verilənlər, əməl işarələri, müxtəlif funksiyalar, eləcə də cədvəl obyektlərinin ünvanları ola bilər. Məsələn, yulaf satışından alınan məbləği hesablamaq üçün E4 xanasına =C4*D4 düsturunu daxil etmək lazımdır (bu düsturda “*” ulduz işarəsi vur-

AÇAR SÖZLƏR
Düstur
İstinad



manı göstərir; başlanğıcdakı “=” işarəsi isə bunun adi yazı deyil, düstur olduğunu bildirir). Xanaların ünvanları olan düsturları riyazi tənliklərlə müqayisə etmək olar: orada xanaların ünvanlarının yerinə dəyişənlərdən istifadə olunur.

Düsturlarda istifadə olunan ünvanlara **istinadlar** deyilir. İstinadlar elektron cədvəlin ixtiyari xanalarını əlaqələndirməyə və cədvəl verilənlərinin lazım olan emalını həyata keçirməyə imkan verir. Düstur daxil edildikdən sonra elektron cədvəl proqramı həmin xanada düsturun özünü deyil, onun nəticəsini əks etdirəcək. Ancaq xana aktivləşdirildikdə həmin xana üçün düstur ekranın yuxarisında düstur zolağında görünür və zərurət olarsa, onu redaktə edə bilərsiniz.

Bir xanada olan düsturu başqa xanalara da köçürmək olar. Məsələn, E4 xanasında olan düstur E5, E6 və E7 xanalarına köçürülə bilər ki, nəticədə başqa mallar üzrə də məbləğ hesablanmış olar. Düstur başqa xanalara köçürüldükdə həmin düsturlar avtomatik olaraq dəyişir. Verilmiş nümunədə $siz = C4 * D4$ düsturunu E4 xanasından E5 xanasına köçürdükdə həmin düstur $= C5 * D5$ şəklinə, E6 xanasına köçürdükdə isə $= C6 * D6$ şəklinə düşəcək.

ADDIM – ADDIM

Xanalara düsturların daxil edilməsi

1. Cədvəl prosessorunu başladın və satışla bağlı faylı açın.
2. E4 xanasını seçdirin. Xanadakı qiymət düstur zolağında əks olunacaq. Həmin qiyməti seçdirib <Delete> klavişini basın. Qiymət silinəcək və xana boşalacaq.
3. Eyni qayda ilə E5, E6, E7 və E8 xanalarını da boşaldın.
4. E4 xanasını seçdirin. Klaviatüradan $=C4 * D4$ daxil edin. Yazdığınız düsturun həm xanada, həm də düstur zolağında görünməsinə diqqət yetirin.
5. <Enter> klavişini basın, yaxud düstur zolağındakı ✓ işarəsini çıqqıldadın. Düstur dərhal hesablanacaq və nəticə (39,9 ədədi) E4 xanasında əks olunacaq.
6. E4 xanasını çıqqıldadın. Xananın özündə məbləğin görünməsinə baxmayaraq, düstur zolağında onun necə hesablanması düsturunun olmasına diqqət edin.

E4	=C4*D4				
	A	B	C	D	E
1					
2					
3	Sıra №	Malın adı	Qiyməti	Miqdarı	Məbləğ
4		1 Yulaf	3,99	10	39,9
5		2 Süd	2,15	25	
6		3 Dış pastası	1,95	7	
7		4 Sabun	0,5	6	
8		Yekun:			

7. E5 xanasını çıxqıldadı. Klaviaturadan = işarəsini daxil edin. Sonra C5 xanasını çıxqıldadı. C5 xanasına istinadın = işarəsindən sonra həm düstur zolağında, həm də E5 xanasında əks olunmasına diqqət edin.
8. Klaviaturadan * daxil edin və sonra D5 xanasını çıxqıldadı. Həm xanada, həm də düstur zolağında = **C5*D5** düsturu görünəcək.
9. <Enter> klavişini basın. Düsturun hesablanması natiçəsi (**53,75** ədədi) E5 xanasında əks olunacaq.
10. C5 xanasını ikiqat çıxqıldadı. Sütün qiymətini dəyişərək **2,25** edin, sonra <Enter> klavişini basın. E5 xanasındakı natiçənin dəyişərək **56,25** olmasına diqqət edin.
11. E6 xanasını seçdirin. Klaviaturadan =**C6*D6** düsturunu daxil edin və sonra <Enter> klavişini basın. E6 xanasında **13,65** natiçəsi görünəcək.
12. Bənzər əməliyyatı E7 xanası üzərində yerinə yetirin.
13. Malların qiymətində və ya miqdarında dəyişikliklər edib uyğun məbləğin necə dəyişməsinə izləyin.
14. Fayla yeni ad verib saxlayın.

Düsturda müəyyən diapazondakı bütün xanaların cəmlənməsi komandası kimi funksiyalar ola bilər. Məsələn, =SUM(E4:E7) düsturunu E8 xanasına daxil etdikdə sütun diapazonu (E4, E5, E6 və E7 xanaları) üzrə ümumi cəm avtomatik hesablanacaq. Elektron cədvəl proqramlarında çoxlu belə funksiyalar vardır.

Araşdıraraq-öyrənək

Yekun məbləğin hesablanması üçün E8 xanasına cəm funksiyasının (SUM) olduğu düsturu daxil edin. Malların qiymətlərində və ya miqdarında dəyişikliklər edib həmin mala uyğun məbləğin, eləcə də yekun məbləğin necə dəyişməsinə izləyin.

Öyrəndiklərinizi yoxlayın

1. Elektron cədvəldə düstur nədir və onu adi mətndən nə fərqləndirir?
2. Düsturdakı ünvanlar necə adlanır?
3. A2 xanasında avtomobilin sürətini, B2 xanasında onun yola sərf etdiyi zamanı göstərin. C2 xanasında düstur vasitəsilə avtomobilin getdiyi yolu hesablayın ($s = v * t$). B2 xanasının qiymətini 2, 3, 4 dəfə artırın. C2 xanasının qiyməti necə dəyişir?



ÜMUMİLƏŞDİRİCİ SUAL VƏ TAPŞIRIQLAR

- 3D-qrafika nədir və o, 2D-qrafikadan nə ilə fərqlənir?
- SketchUp redaktorunda hansı grafik primitivlər var?
- Mətn redaktorunda hazırlanan sənədə hansı obyektlər əlavə etmək olur?
- Verilmiş riyazi ifadələri mətn redaktorunda yığın.

a)
$$\begin{cases} 5x + 4y = 10 \\ -3x + 5y = 12 \end{cases}$$

b)
$$\frac{\sqrt{81y^2 - 16z^2}}{3\sqrt{y} + 2\sqrt{z}}$$
- Elektron cədvəllərdə sətir və sütunlar necə işarə olunur?
- Elektron cədvəlin hansı xanaları düzgün adlandırılıb?
 STK34
 LA3
 T2T
 6A
 B8967
- B2 : E6 diapazonu neçə xana əhatə edir?
- Elektron cədvəlin bir fraqmenti verilib: D1 və C2 xanalarında olan qiymətləri müəyyən edin.

	A	B	C	D
1	20	7		=2*B1-C2
2	12	3	=B2+A2	


- SUM funksiyasından hansı hallarda istifadə olunur?
- “Proqramda dövr” mövzusunda verilmiş 4-cü tapşırığı (səh.49) elektron cədvəl proqramında yerinə yetirin. Ayın səthində çəkinizi hesablamaq üçün düsturlardan istifadə edin.



İNFORMASIYA CƏMİYYƏTİ VƏ İNTERNET

6

- 23. İnformasiyanın emalı mərhələləri
- 24. Kompüter şəbəkələri
- 25. İnternet xidmətləri
- 26. Cəmiyyətin informasiyalaşdırılması
 - Ümumiləşdirici sual və tapşırıqlar



23. İnformasiyanın emalı mərhələləri



- Alim tədqiqat aparır.
- Tərcüməçi mətni bir dildən başqa dilə çevirir.
- Müstəntiq müəyyən dəlillərə əsaslanaraq cinayətkarı müəyyən edir.
- Şagird məsələ həll edir.
- Kompüterdə hər hansı proqram icra olunur.

- Hər bir hadisə üçün informasiya ilə iş prosesini necə təsvir etmək olar?
- Bu halların hamısında hansı informasiya prosesi baş verir?

İnformasiyanın məzmununun və ya təqdim olunma formasının dəyişdirilməsi prosesi **informasiyanın emalı** adlanır.

AÇAR SÖZLƏR

İnformasiyanın emalı

Giriş


Çıxış

Saxlanma

Çevrilmə

İnformasiyanın emalı müəyyən qaydalara uyğun olaraq hər hansı subyekt tərəfindən yerinə yetirilir. Bu subyekt **informasiyanın emalının icraçısı** adlandırılır. İcraçı insan, yaxud hansısa avtomatik qurğu ola bilər.

Emalın icraçısı ətraf mühitdən **giriş informasiyası** alır. Giriş informasiyası, eləcə də müəyyən əməliyyatların nəticələri gələcəkdə istifadə edilmək üçün yaddaşda **saxlanılır**. Daxil edilmiş və saxlanmış informasiya **emal** olunur. Emalın nəticəsində **çıxış informasiyası** alınır.



İnformasiyanın emalının əsas mərhələləri

Bəzən kompüterdə “informasiyanın emalı” anlayışı dar mənada işlədilir. Belə ki, “emal” dedikdə prosessorun gördüyü iş nəzərdə tutulur, giriş, çıxış və saxlanma isə ayrıca proseslər kimi göstərilir.

Fəaliyyət

Verilmiş hadisələr üçün giriş və çıxış informasiyasını qeyd edin.

Hadisə	Giriş informasiyası	Çıxış informasiyası
Krossvordda sözün tapılması Həkimin xəstəyə diaqnoz qoyması Əsərin janrının müəyyənləşdirilməsi Üçbucağın sahəsinin tapılması		

– Hər bir halda çıxış informasiyasının alınması üçün yaddaşda saxlanmış hansı informasiyadan (bilikdən) istifadə olunur?

Informasiyanın emal edilməsinin iki növünü fərqləndirirlər:

1. Yeni informasiyanın, yaxud yeni məzmunun alınması.
2. Məzmun saxlanılmaqla formanın dəyişdirilməsi.

Riyazi məsələlərin, eləcə də məntiqi mühakimələr əsasında müxtəlif məsələlərin həlli informasiyanın emalının birinci növünə aiddir. Məsələn, müstəntiqin cinayətkarı müəyyən etməsi, alimin apardığı tədqiqatlar, insanın düşdüyü vəziyyəti təhlil edərək çıxış yolunu tapması kimi hallarda emal nəticəsində yeni məzmununda informasiya alınır.

İkinci növ emala mətnin bir dildən başqa dilə tərcüməsini, ədədlərin bir say sistemindən digərinə çevrilməsini aid etmək olar. Çünki burada yalnız informasiyanın təqdim olunma forması dəyişir, məzmun isə dəyişməz qalır.

Araşdır-aq-öyrənək

Verilmiş situasiyaları (vəziyyətləri) araşdırın. Hansı hallarda informasiyanın məzmunu dəyişir? Bu situasiyalarda informasiyanın emalını mərhələlər üzrə təsvir edin.

- Mətnin əsasında cədvəl qurulur.
- Şahmatçı növbəti gedişi edir.
- Şagird $\frac{(x^2 - 9)(x + 5)}{(x + 3)(x^2 - 25)}$ riyazi ifadəsini sadələşdirir.
- Rəssam portret çəkir.
- Müəllim şagirdin səhv cavablarında düzəlişlər edir.

Öyrəndiklərinizi yoxlayın

1. “Informasiyanın emalı” dedikdə nə nəzərdə tutulur?
2. Emaldan sonra alınan informasiya necə adlanır?
3. Informasiyanın emalı qaydasını tapın və boş xanalarda hansı simvollar olacağını müəyyənləşdirin.

Giriş informasiyası	Çıxış informasiyası
TƏBRİZ	
SAVALAN	D
ARAZ	
URMİYA	G


24. Kompüter şəbəkələri



- Bu mənzərə sizə tanışdır mı? Orada nə təsvir olunub?
- Bir kompüterdə olan faylları başqa kompüterə hansı üsullarla köçürmək olar?

Fəaliyyət

Verilmiş kompüterləri bir neçə üsulla elə birləşdirin ki, onların hər birindən o birilərə bağlantı (birbaşa olmaya da bilər) olsun və mümkün qədər az kabel işlədilsin.



Nəticəni müzakirə edək:

- Kompüterləri neçə müxtəlif üsulla birləşdirdiniz?
- Əgər birbaşa birləşdirilmiş iki kompüter arasındakı kabel qırılsa, hansı növ bağlantıda daha az kompüter “ziyan” görəəcək?

Hər hansı müəssisədə kompüterlərin sayı artdıqca onları bir **şəbəkədə** birləşdirmək zərurəti yaranır. İnformasiyanın və avadanlıqların bölüşdürülməsi baxımından şəbəkələrin çox böyük faydası vardır.

Belə ki, istifadəçilər şəbəkədə olan digər kompüterlərdəki resurslardan birgə istifadə edə bilər. Bu zaman hər kompüter üçün ayrıca printer, skaner,

yaxud tez-tez istifadə olunan periferiya qurğusu almağa gərək yoxdur. Şəbəkəyə qoşulmuş bir qurğudan çoxlu sayda istifadəçi yararlanı bilər.

Təkcə ayrı-ayrı otaqlarda olan kompüterləri deyil, fərqli binalarda, müxtəlif şəhərlərdə, hətta dünyanın ayrı-ayrı yerlərində yerləşən kompüterləri də birləşdirmək üçün şəbəkələrdən istifadə edilir. Buna görə də, insanlar harada olmalarından asılı olmayaraq, bir-biri ilə məlumat mübadiləsi etməklə səmərəli işləyə bilirlər.

İnsanların əksəriyyəti şəbəkə dedikdə kifayət qədər qarışıq bir şey təsəvvür edir. Əslində, **kompüter şəbəkəsi** bir-biri ilə əlaqəsi olan iki və daha çox kompüterdən ibarət qrupdur. Bu kompüterlər arasında əlaqə çox sadədir: **A** kompüter **B** kompüterinə məlumat göndərsə, **B** kompüter **A** kompüterinə cavab göndərə bilər.


Hətta bir neçə kompüterdən ibarət şəbəkələrdə bir kompüter əsas ola bilər. Şəbəkədəki qalan kompüterlər **server (qulluqçu)** adlandırılan həmin başlıca kompüterə birləşdirilir. Serverə birləşdirilmiş digər kompüterlər **müştəri** adlandırılır. Şəbəkənin miqyasından asılı olaraq, orada bir deyil, bir neçə server ola bilər.

Şəbəkənin müxtəlif növləri mövcuddur, ancaq onların içərisində *lokal şəbəkələr* (LAN) və *global şəbəkələr* (WAN) daha geniş yayılıb. **Lokal şəbəkələr**, əsasən, məhdud ərazini, **global şəbəkələr** isə daha geniş coğrafi ərazini əhatə edir və adətən, bir neçə lokal şəbəkənin birləşdirilməsindən əmələ gəlir.

Lokal şəbəkənin hər bir qurğusu istənilən başqa qurğu ilə qarşılıqlı əlaqədə ola bilər. Şəbəkədə olan qurğulara *bəndlər* deyilir ki, onlar verilənləri ötürən kəbellər vasitəsilə əlaqələndirilir. Lokal şəbəkədə **topologiyanın**, yəni şəbəkə qurğularının və kabel infrastrukturunun quraşdırılması sxeminin önəmi çox böyükdür. Üç əsas topologiya daha məşhurdur: **şin**, **halqa**, **ulduz**.

AÇAR SÖZLƏR

Şəbəkə
Server
Müştəri
Lokal şəbəkə
Global şəbəkə
Topologiya



Lokal kompüter şəbəkələrinin əsas topologiyaları



Çox zaman “lokal şəbəkə”, “lokal hesablama şəbəkəsi”, “lokal kompüter şəbəkəsi”, “yerli şəbəkə” terminləri sinonim kimi işlədilir.

Deyildiyi kimi, qlobal şəbəkələr daha geniş coğrafi ərazini əhatə edir. Bu ərazi bir bölgə, bir ölkə, hətta bütün dünya ola bilər. Ən böyük qlobal şəbəkə, şübhəsiz, **İnternetdir**. Qlobal şəbəkələrin əksəriyyəti iki və daha artıq lokal şəbəkədən ibarət olur. Belə şəbəkələrdə rabitə kanalı olaraq telefon sistemlərindən, rabitə peyklərindən, mikrodalğalardan, yaxud onların kombinasiyasından istifadə edilir. “Qlobal şəbəkə” termininə sinonim kimi tez-tez “qlobal hesablama şəbəkəsi”, “genişmiqyaslı şəbəkə” terminlərindən də istifadə olunur.

Qlobal şəbəkənin iki variantından biri *intranet*, o biri isə *ekstranetdir*. **İntranet** bir təşkilatın əməkdaşlarının müstəsna istifadəsi üçün hazırlanır. Böyük biznes qurumlarının çoxunun müxtəlif ofisləri arasında daxili sənəd dövriyyəsi məqsədi ilə belə şəbəkələr qurulur. **Ekstranet** şəbəkəsi intranetə bənzəyir, ancaq bu şəbəkədə təşkilatdan kənar xüsusi şəxslərə daxili informasiya sistemindən istifadə etməyə icazə verilir. İntranet və ekstranet şəbəkələrində də İnternetdə olduğu kimi, veb texnologiyalarından istifadə olunur.

Araşdıraraq-öyrənək

a) Məktəbinizin kompüter şəbəkəsini aşağıdakı suallar əsasında araşdırın:

- Məktəbinizin neçə otağı kompüterlə təchiz olunub?
- Məktəb kompüterləri bir-biri ilə necə birləşib?
- Hansı otaqda server var?
- Hansı şəbəkə topologiyasından istifadə edilib?

b) Kompüter otaqlarının şəkillərini çəkin və topladığınız materiallar əsasında “Məktəbimizin kompüter şəbəkəsi” adlı təqdimat hazırlayın.

Öyrəndiklərinizi yoxlayın

1. Kompüter şəbəkəsi nədir?
2. Şəbəkələrin hansı növləri var?
3. İnternet, intranet və ekstranet şəbəkələrinin fərqi nədədir?
4. Şəbəkələrdə server hansı funksiyanı yerinə yetirir?
5. Şəbəkə topologiyası nədir və hansı formaları var?

25. İnternet xidmətləri



- İnternetdən hansı məqsəd üçün istifadə edirsiniz?
- “Dünya hörümçək toru” nə deməkdir? Elektron poçt haqqında nə bilirsiniz?

İnternet şəbəkəsində istifadəçilərə müəyyən xidmət göstərən vasitələri **İnternet xidmətləri** adlandırırlar. İnternetin çoxlu xidmətləri (servisləri) var və onların içərisində **Veb** və **elektron poçt** daha geniş istifadə olunur. Son illər texnologiyaların və cəmiyyətin inkişafı ilə əlaqədar olaraq başqa xidmətlər də populyarlaşıb.

ADDIM – ADDIM-1

İnternet xidmətlərindən istifadə

1. Brauzeri başladın və *trims.edu.az* ünvanından “Tədris resurslarının idarə olunmasının məlumat sistemi” saytını açın.
2. “Qrifli dərsliklər” düyməsi vasitəsilə kitabxanaya daxil olun və sevdiyiniz fənnə aid dərsliyi seçin.
3. Dərsliyi “Onlayn oxu” rejimində açıb vərəqləyin.
4. Elektron poçtunuz olan saytı (məsələn, *www.box.az*) açın.
5. İstifadəçi adınızı və parolunuzu yığmaqla poçt qutunuza daxil olun.
6. Dostunuza dərslik portalı haqqında məktub yazın və məktubda portalın ünvanını göstərməyi unutmayın.
7. Məktuba mövzuya uyğun fayl əlavə edib göndərin.

Telnet xidməti. Bu xidmət kompüterinizi başqa bir kompüterin terminalına çevirməyə imkan verir. “Terminal” son (uc) qurğu deməkdir. Hesablama texnikasında “terminal” dedikdə kompüteri idarə etmək üçün klaviatura və monitorla təchiz olunmuş qurğu nəzərdə tutulur. Telnet xidməti kompüterinizdə olan informasiyanı emal üçün başqa kompüterə göndərməyə, nəticəni isə sizin monitorunuzda göstərməyə imkan verir.

Telekonfrans xidməti. Bu xidmət təxminən elektron poçt kimi işləyir, ancaq məlumat konkret adresatın poçt qutusuna deyil, ümumi baxış üçün mövzu qrupuna göndərilir. Xəbər qrupları fikir mübadiləsi etməyə, suallar verməyə, cavablar dərc etməyə, yəni İnternet üzərindən elektron konfranslar keçirməyə imkan verir.





FTP xidməti. İnternetə bağlanmış kompüterlərdə çox böyük miqdarda müxtəlif fayllar (proqramlar, sənədlər, şəkillər, musiqilər, filmlər və s.) saxlanılır. FTP (File Transfer Protocol – fayl köçürülməsi protokolu) xidməti şəbəkədə faylları qəbul etməyə və göndərməyə imkan verir.

IRC xidməti. *Gap (chat)* adlandırılan bu xidmət sizə məlumatları klaviatüradan daxil etməklə bu xidmətə qoşulmuş başqa bir adamla ünsiyyət saxlamağa imkan verir. Elektron poçtla yazışmadan fərqli olaraq, gap seanslarında tanış olmayan şəxslər də iştirak edə bilər.

IP-Phone xidməti. İnternetdə danışq (səs) siqallarını ötürmək üçün *İnternet-telefoniya* texnologiyasından istifadə olunur. Danışq zamanı sizin səs siqallarınız (yəni tələffüz etdiyiniz sözlər) kodlaşdırılaraq verilənlər paketinə çevrilir. Sonra bu paketlər İnternet vasitəsilə əks tərəfə göndərilir. Adresata çatan paketlər dekodlaşdırılaraq yenidən səs siqalına çevrilir. İnternet-telefoniya danışq haqqı adi telefon rabitəsindəkinə nisbətən bir neçə dəfə aşağıdır.

ACAR SÖZLƏR

İnternet xidmətləri
Veb
Elektron poçt
Telnet
Telekonfrans
FTP
GAP
İnternet-telefoniya

ADDIM-1 ADDIM-2

FTP xidməti vasitəsilə İnternetdən faylların endirilməsi

1. Elektron dərslik portalını açın.
 2. İstifadəçi adı və parolunuzu daxil edin.
 3. Seçdiyiniz dərsləri yükləmək üçün  Oflayn oxumaq üçün yüklə düyməsini çıqqıldadın.
 4. Fayl ya birbaşa Downloads (Endirilmişlər) qovluğuna yazılır, ya da yardımçı dialoq pəncərəsi açılır.
- İndi İnternetə qoşulmadan da istənilən zaman həmin qovluğuna açıb yüklədiyiniz kitabı oxuya bilərsiniz.

Araşdıraraq-öyrənək

Müasir smartfonlarda hansı İnternet xidmətlərinin olduğunu araşdırın. Araşdırma əsasında təqdimat hazırlayın.

Öyrəndiklərinizi yoxlayın

1. İnternet xidməti dedikdə nə nəzərdə tutulur?
2. Hansı İnternet xidmətlərini tanıyırsınız?
3. Elektron poçt və telekonfrans xidmətlərinin fərqi nədədir?

26. Cəmiyyətin informasiyalaşdırılması



– Hansı informasiya texnologiyalarından istifadə edirsiniz?

İnsan cəmiyyətinin yarandığı ilk dövrlərdə onları adi bilik və bacarıqlar qane edirdi. İnformasiyaya olan tələbatın artması müxtəlif qurğuların meydana çıxmasına səbəb oldu. İnformasiyanın emalı üçün yeni üsul və vasitələrin yaranması cəmiyyətdə ciddi dəyişikliklərə – **informasiya inqilablarına** gətirib çıxardı. Bəşəriyyətin inkişafına daha çox təsir edən bu inqilabları, adətən, dörd mərhələyə bölürlər.

Birinci mərhələdə *yazının meydana gəlməsi* nəticəsində bilikləri saxlayaraq gələcək nəsillərə ötürmək imkanı yarandı.

İkinci mərhələ (XVI əsrin ortaları) *kitab çapının ixtirası* ilə bağlıdır. Bu kəşf nəticəsində insanlar informasiyanı saxlamaq, sistemləşdirmək və yaymaq üçün yeni bir vasitə əldə etdi.

Üçüncü mərhələ (XIX əsrin sonu) *elektrikin kəşfi* ilə bağlıdır. *Teleqraf, telefon və radio* yarandı. Onlar informasiyanı ixtiyari həcmdə və yüksək sürətlə ötürməyə və qəbul edib saxlamağa imkan verdi.



ADDIM – ADDIM

İnformasiya inqilablarına dair təqdimatın hazırlanması

1. Dərslik və İnternetdən istifadə etməklə informasiya inqilablarından birinə aid təqdimat hazırlayın.
2. Təqdimatda uyğun dövrün xüsusiyyətləri, həmin dövrdə müxtəlif informasiya proseslərinin təsviri, inqilabın cəmiyyətin sonrakı inkişafına təsiri və başqa məsələlərə diqqət yetirin.
3. Təqdimata uyğun ad (məsələn, **Yazının tarixi**) verib öz qovluğunuzda saxlayın.

Dördüncü mərhələ (XX əsrin 70-ci illəri) *mikroprosessorların ixtirası və fərdi kompüterlərin yaranması* ilə başlayır. Bu yenilik bəşəriyyətin *informasiya cəmiyyətinə* keçidinə təkan verdi.



“İnformasiya cəmiyyəti” anlayışını ilk dəfə yapon alimləri təklif etmişlər. Onların fikrincə, bu elə cəmiyyətdir ki, orada çox böyük həcmdə və yüksək keyfiyyətli informasiya daim dövr edir. Bu qədər informasiyanın saxlanması, yayılması və istifadəsi üçün lazım olan bütün vasitələr mövcuddur. İnformasiya istifadəçilərə tələb olunan sürət və formada çatdırılır. İnformasiya xidmətlərindən istifadə haqqı isə hər kəs üçün məqbul səviyyədədir.

İnformasiya cəmiyyətinin daha formal tərifini isə sosioloqlar verirlər. Bəşəriyyət öz inkişafında bir neçə mərhələdən keçmişdir:

1. Aqrar cəmiyyət.
2. Sənaye cəmiyyəti.
3. Postsənaye cəmiyyəti.

Hər mərhələnin adı həmin dövrdə əhalinin əksər hissəsinin nə ilə məşğul olması ilə bağlıdır. Bu meyarlarla baxıldıqda **informasiya cəmiyyəti** elə bir cəmiyyətdir ki, orada cəmiyyət üzvlərinin əksəriyyəti informasiyanın istehsalı, saxlanması, emalı və onun istifadəsi ilə məşğul olur.

AÇAR SÖZLƏR

İnformasiya inqilabları
İnformasiya cəmiyyəti
İnformasiyalaşdırma

İnformasiya cəmiyyətinə keçid müxtəlif sahələrdə informasiyanın ötürülməsi və onun emalı üçün müasir vasitələrdən istifadə edilməsi ilə başlanıb. Bu proses **informasiyalaşdırma** adlanır.

Araşdırmaq-öyrənək

Təqdim olunan təlimat əsasında ölkəmizdə informasiya cəmiyyətinin nə zaman qurulacağını təqribi proqnozunu verin: Dövlət Statistika Komitəsinin saytından (www.stat.gov.az) istifadə etməklə Azərbaycanda əhalinin məşğulluğu ilə bağlı son 10 ilin statistik göstəricilərini araşdırın; hazırda əhalinin neçə faizi aqrar, neçə faizi sənaye, neçə faizi xidmət sahəsində çalışır? İnformasiya sahəsinə aid fəaliyyət növlərini müəyyən edin; son 10 ildə bu fəaliyyət növü ilə məşğul olan əhalinin artım dinamikası necədir?

Öyrəndiklərinizi yoxlayın

1. Bəşər tarixində hansı informasiya inqilabları olmuşdur?
2. İnformasiya cəmiyyətini xarakterizə edən cəhətlər hansılardır?
3. Yaşadığımız cəmiyyət “informasiya cəmiyyəti” adlandırıla bilərmi?

ÜMUMİLƏŞDİRİCİ SUAL VƏ TAPŞIRIQLAR

1. İnformasiyanın emalının hansı mərhələləri var?
2. Elə situasiyalar nümunə göstərin ki, informasiyanın emalı nəticəsində:
 - a) informasiyanın məzmunu dəyişsin;
 - b) informasiyanın təqdim olunma forması dəyişsin.
3. Lokal şəbəkədə olan kompüter şəbəkədə olmayan kompüterdən fərqli olaraq, istifadəçiyə hansı əlavə imkanlar verir?
4. Yalan fikirləri müəyyən edin və onları doğru fikirlərə çevirin.
 - Lokal şəbəkə geniş coğrafi ərazini əhatə edir.
 - İnformasiyanın emalı nəticəsində yeni informasiya alınır.
 - Server bir brauzer proqramıdır.
 - Telekonfransın iştirakçıları bir zaldə toplaşirlar.
 - İnformasiya inqilabının I mərhələsi elektrikin kəşfi ilə bağlıdır.
5. Hansı hallarda İnternetin FTP xidmətindən istifadə edilir?



6. Sizcə, böyük bankların kompüterləri hansı növ şəbəkədə birləşdirilir?
7. Sizin kompüter otağınızda hansı növ lokal şəbəkə quraşdırılıb? O hansı funksiyanı yerinə yetirir?
8. Sosial şəbəkələr haqqında nə bilirsiniz?



BURAXILIŞ MƏLUMATI

İNFORMATİKA – 8

*Ümumtəhsil məktəblərinin 8-ci sinfi üçün
İnformatika fənni üzrə dərslik*

Tərtibçi heyət:

Müəlliflər: **Ramin Əli Nazim oğlu Mahmudzadə**
İsmayıl Calal oğlu Sadıqov
Naidə Rizvan qızı İsayeva

Nəşriyyat redaktoru	N.Allahverdiyeva
Dil redaktoru	K.Cəfərli
Bədii redaktor	T.Məlikov
Texniki redaktor	Z.İsayev
Dizayner	T.Məlikov
Rəssamlar	M.Hüseynov, E.Məmmədov
Korrektor	A.Məsimov

© Azərbaycan Respublikası Təhsil Nazirliyi (qrif nömrəsi: 2019-074)

Müəlliflik hüquqları qorunur. Xüsusi icazə olmadan bu nəşri
və yaxud onun hər hansı hissəsini yenidən çap etdirmək, surətini çıxarmaq,
elektron informasiya vasitələri ilə yaymaq qanuna ziddir.

Hesab-nəşriyyat həcmi 4,8. Fiziki çap vərəqi 6. Səhifə sayı 96.
Kağız formatı 70 × 100¹/₁₆. Tiraj 131 283. Pulsuz. Bakı – 2019.

“Şərq-Qərb” mətbəəsində çap olunmuşdur.
Bakı, AZ 1123, Aşıq Ələsgər küç. 17

Pulsuz



Əziz məktəbli !

Bu dərslik sənə Azərbaycan dövləti tərəfindən bir dərs ilində istifadə üçün verilir. O, dərs ili müddətində nəzərdə tutulmuş bilikləri qazanmaq üçün sənə etibarlı dost və yardımçı olacaq.

İnanırıq ki, sən də bu dərsliyə məhəbbətlə yanaşacaq, onu zədələnmələrdən qoruyacaq, təmiz və səliqəli saxlayacaqsan ki, növbəti dərs ilində digər məktəbli yoldaşın ondan sən kimi rahat istifadə edə bilsin.

Sənə təhsildə uğurlar arzulayırıq!

